

مشترکہ خاندانی نظم

اور اس سے متعلق
شرعی مسائل و احکام

مؤلف

مفتي عبید الرحمن عفی عنہ

دارالإفتاء، دارالعلوم الرحmanyah مدران

مكتبه الرحمانيه

جامع مسجد فروض خان هوتی مسروان

مشترکہ خاندانی نظام
اور اس سے متعلق شرعی مسائل و احکام

مفتي عبد الرحمن عفني عنه

دارالافتاء دارالعلوم الرحمنیہ، مردان

فہرست مضمایں

پیش لفظ	5
مقدمہ	8
ضابطہ نمبر: 1	8
مال دینے کی مختلف صورتیں اور ان کے احکام	8
ضابطہ نمبر: 5	14
کسی عمل کے ساتھ مذکورات کا شامل ہونا.....	14
ضابطہ نمبر: 6	18
شرکت فاسدہ میں تقسیم نفع کا طریقہ کار	18
فصل اول	20
مشترکہ خاندانی نظام اور اس کے فوائد و مفاسد	20
فصل دوم: مشترکہ خاندانی نظام میں کاروبار کی مختلف شکلیں	26
اولاد کا والد کے ساتھ کاروبار کرنا.....	26
اولاد کے معاون یا اجیر ہونے کا ضابطہ	27
مال اور عمل میں فرق	29
فتاویٰ خیریہ وغیرہ کے جزئیات کا محمل	31
چھوٹے بھائیوں کا بڑے بھائی کے ساتھ مل کر شرکت کرنا.....	34
بھائیوں کا مر حوم والد کے ترکہ میں کاروبار کرنے کی پانچ صورتیں	36
بیوی کا شوہر کے ساتھ کاروبار میں شریک ہونا.....	41
عورت کے کاروبار کرنے کا حکم	41
میاں بیوی کے مشترکہ کاروبار کا حکم	42
فصل سوم: مشترکہ خاندانی نظام میں زکوٰۃ وغیرہ مختلف عبادت سے متعلق احکام	45
زکوٰۃ و قربانی وغیرہ کا مسئلہ	45

46	مخلوط کمائی کی وجہ سے زکوٰۃ و قربانی کا حکم.....
47	تملیک و توکیل پہچاننے کا ضابطہ
49	ایک شریک کا دوسرا کی طرف سے زکوٰۃ و قربانی کرنے کا حکم.....
51	فصل چہارم: مشترک کے چیزوں کو استعمال کرنے اور مشترکہ اخراجات سے متعلق مسائل.....
51	مشترک چیز کو استعمال کرنے کی مختلف صورتیں اور ان کے احکام.....
54	دوسرے شریک کی چیز استعمال کرنا
56	اجازت لینے میں ایک کوتاہی ...
57	مشترکہ چیز کے ضائع کرنے پر تداون کی صورتیں
59	مشترکہ مقاصد کی خاطر لئے ہوئے قرضہ جات کا حکم
60	شرکاء پر مشترکہ قرضہ کے رجوع کرنے کا حکم
62	مشترکہ مال میں سے خریداری کرنے کی مختلف صورتیں اور ان کے احکام
65	مشترکہ اخراجات میں رجوع کرنے کا حکم
67	کن کن مصارف میں شرکاء کو مجبور کیا جاسکتا ہے؟
70	فصل پنجم: مشترکہ خاندانی نظام سے متعلق متفرق مسائل
70	مشترکہ گھرانے میں کسی ایک کی کمائی حرام ہو
72	مشترکہ گھرانہ میں پردہ کے حدود
75	احسان و بھلائی کی وجہ سے کسی کی کمائی میں شرکت کا دعویٰ
76	ایک بستر پر سونے کا حکم
78	فصل ششم: نابالغ بچوں کے املاک کے حکام.....
78	نابالغ بچوں کی چیزیں استعمال کرنے کا حکم
81	بچوں کے املاک کے متعلق مشکلات سے بچنے کی آسان تدبیر
82	بچوں کے نام تختہ و تحائف کا حکم
84	بیٹے کے مال میں تصرف کرنے کے حدود
84	ایک غلط فہمی کا ازالہ

پیش لفظ

الحمدُ لوليْه والصلادُ علی نبیه وعلی آلہ وأصحابہ المتّاؤبین بآدابہ،

أَمَّا بَعْدُ:

مشترکہ خاندانی نظام اور اس کے متعلق شرعی مسائل و احکام کے متعلق یہ چند اوراق آپ کے ہاتھ میں ہے، اس کے لکھنے کی وجہ یہ بنی کہ ہمارے ہاں یہ نظام قدیم زمانے سے راجح ہے اور تقریباً تمام گھر انوں کا ابھی تک نسل در نسل یہی معمول چلتا چلا آ رہا ہے اس لئے اس کے متعلق مختلف قسم کے سوالات دار الافتاء میں آتے تھے جن میں سے بعض سوالات اتنے پیچیدہ اور ہمہ گیر نوعیت کے حامل تھے جس کو محض ایک سوال کے جواب کے طور پر یا فتویٰ کی شکل میں لکھنا مشکل تھا بلکہ اس کے مناسب حل کے لئے نہایت تحقیق و تدقیق کی ضرورت تھی، دوسرا طرف اس نظام میں بعض پیچیدگیاں اور کچھ ایسے عناصر بھی مشاہدہ میں آتے رہیں جو بار بار اس نظام کے فوائد و مفاسد کے موازنہ کرنے کی طرف دعوت دیتے تھے اور اس کے نتیجہ میں کچھ لکھنے کی ضرورت بار بار محسوس ہوتی رہی، ان دونیا دی اسباب کی وجہ سے یہ چند صفحات سیاہ کرنے کا داعیہ دل میں پیدا ہوا۔

اس تحریر کے تیار ہو جانے کے بعد کئی ساتھیوں کی خدمت میں پیش کیا تاکہ وہ علمی و تنقیدی طور پر اس کا مطالعہ فرمائیں کیونکہ فقه و فتویٰ کے میدان کی طبیعت اور اس کا مزاج ہی کچھ ایسا ہے جس میں محض ایک آدمی کی رائے عموماً کافیت نہیں کرتی بلکہ علم و تحقیق کے بہت کچھ گوشے، اشباع و نظائر کے متنوع زاویے اور

بیان و تعبیر کے کئی اسالیب ایسے ہوتے ہیں جن کی طرف عام طور پر ایک آدمی کے ذہن کی رسائی نہیں ہو پاتی اور مختلف اہل علم کے توجہ دلانے سے اس کی طرف کچھ تنہیہ حاصل ہو جاتا ہے، اس کے ساتھ ساتھ یہ احساس بھی ہوتا رہا کہ ان جیسے اہمیت کے حامل مسائل کی شرعی حیثیت کے متعلق فرد واحد کا فتویٰ یا اس کی تحریر سے امتِ مرحومہ کو کوئی خاطر خواہ فائدہ حاصل نہیں ہوتا بلکہ بسا و قات ایسا اقدام، خواہ کتنے ہی اخلاص و دیانت داری پر مبنی ہو، لیکن مستقبل میں امت کے لئے کئی علمی و عملی مسائل و مشکلات کا سبب بن جاتا ہے۔

اس احساس کی وجہ سے یہ فیصلہ کیا گیا کہ ہمارے ہاں دارالافتقاء دارالعلوم الرحمنیہ کی حد تک محدود "مجلس فقہی" میں اس پوری تحریر کو رکھا جائے، چنانچہ سب شرکاء نے اولاً پوری تحریر کا تنقیدی مطالعہ کیا اور ساتھ تجویز و تحفظات لکھے، اس کے بعد تمام اراکین کی موجودگی میں باقاعدہ ایک مجلس ہوئی جس میں پوری تحریر اور تمام تجویز و تحفظات پر غور کیا گیا اور اس کے مطابق اصلاحات و اضافات کئے گئے، اس کے بعد اس کی طباعت کا مرحلہ شروع کیا گیا۔

تحریر کے شروع میں ارادہ یہ تھا کہ عامیانہ زبان و بیان میں ایک کتابچہ تیار کیا جائے تاکہ معاشرہ کے عام احباب بھی اس کو آسانی کے ساتھ پڑھ دیکھ سکے اور یوں ان مکرات و تنازعات کا سدّ باب ہو سکے جو اس سلسلہ میں عام معاشرہ میں راجح ہے اور جن کی اصلاح کی غاطر یہ کتابچہ تیار ہوا تھا، لیکن بعد میں مختلف مسائل میں غور و فکر کے بعد یہ بات سامنے آئی کہ اس طرح کرنے میں صلاح و خیر کے بجائے نقصان کا خطرہ زیادہ ہے کیونکہ اکثر مسائل ایسے ہیں جن کی متعدد شقیں اور مختلف

احکام ہیں اور ان مختلف صورتوں کا ذکر کرنا ضروری بھی ہے کیونکہ سب ہی شکلیں برابر رائج ہیں، اور تجربہ یہ ہے کہ جب عام افراد کے سامنے کسی مسئلہ کے مختلف پہلو آتے ہیں تو دینی تصلب و حمیت کے کمزور ہونے کی وجہ سے عموماً وہ وہی شق اختیار کرتے ہیں جس میں ان کو کوئی مالی منفعت یا کچھ دنیوی مفاد حاصل ہو سکے اگرچہ اس میں جھوٹ و بدیانتی تک کا ارتکاب کرنا پڑے چنانچہ اسی لئے بہت سے اصولیں و فقهاء نے فتویٰ کے آداب میں سے ایک یہ ادب بھی ذکر فرمایا کہ عام سائل کے جواب میں مسئلہ کی مختلف شقیں بالکل ذکر نہ کی جائیں بلکہ مستفتی سے تنقیح کرو اکر کسی ایک شق کو متعین کیا جائے اور پھر صاف واضح الفاظ میں صرف اسی متعلقہ شق کے جواب دینے پر اکتفاء کی جائے، اس تجربہ کی بنیاد پر تحریر کا انداز عامیانہ نہیں رکھا گیا بلکہ کچھ علمی و فقہی اصطلاحات و تکمیلیات کا بھی ذکر کیا گیا اور عربی عبارات کا ترجمہ بھی نہیں کیا گیا۔

آخر میں تمام اہل علم کی خدمت میں انجام ہے کہ اگر اس میں کوئی علمی / فقہی سقم ہو یا مزید کچھ اصلاح و اضافہ کرنے کی ضرورت ہو یا اس کے علاوہ کوئی اور قابل اصلاح پہلو ہو، تو ضرور اس ناکارہ کو اطلاع فرمائیں تاکہ اس سے استفادہ کیا جاسکے اور غور و خوض کے بعد اس کے مطابق تصحیح کی جائے۔

ان بے ربط کلمات کو ختم کرنے سے پہلے میں ان تمام احباب کا دلی شکر یہ ادا کرنا ضروری سمجھتا ہوں جنہوں نے اس رسالہ کی تیاری یا طباعت میں کسی بھی طرح اس ناکارہ کا تعاون کیا خصوصاً اپنے رفقاء دار الافتاء و ارکین مجلس فقہی کا، اللہ تعالیٰ دونوں جہانوں میں ان کو بہترین بدله نصیب فرمائیں، اور ہم سب کو اپنے پورے دین

میں پر صبر و استقامت اور تسلیب کے ساتھ رہنے اور اس کی خدمت کرتے رہنے کی
 توفیق نصیب فرمائیں۔ آمین

ناکارہ عبد الرحمن

دارالافتاء دارالعلوم الرحمانیہ، مردان

۱۸ ربیع الثانی ۱۴۰۰ھ

مقدمہ

مقدمہ میں موضوع سے متعلق چھ بنیادی ضوابط مذکور ہیں۔

ضابطہ نمبر: ۱

مال دینے کی مختلف صور تین اور ان کے احکام

کسی کو مال دید دینے کی مختلف صور تین ہو سکتی ہیں: یا تو جس کو مال دیا جا رہا ہو، اس کو اس مال کا مالک بنادینا مقصود ہو گا یا نہیں؟ اگر مالک بنانا مقصود ہو تو واپس کرنے کی یا اس کے عوض کچھ دینے کی شرط ہو گی یا نہیں؟ اگر واپس کرنے کی شرط کے ساتھ مال دیا جائے تو قرض کہلائے گا، اگر عوض دینے کی شرط ہو تو عقد کو دیکھتے ہوئے بیع، اجارہ یا ہبہ بشرط العوض قرار دیا جائے گا، اگر واپس کرنے کی شرط ہونہ ہی عوض دینے کی بات طے کی جائے، بلکہ بلا عوض مال دیا جائے تو ہبہ ہے۔

اگر مال کا مالک بنادینا مقصود نہ ہو تو اگر دینے سے مقصود مال کو حفاظت میں رکھنا ہو تو ودیعت ہے، اگر کچھ مدت کے لئے اس مال کے منافع مہیا کرنا مقصود ہو تو عاریت۔ اور اگر اس کے ساتھ کسی کاروبار و تجارت میں شریک ہونا مقصود ہو تو شرکت یا مضاربت قرار پائے گی۔

ان میں سے کسی بھی نوعیت کے مطابق مال دینا ہو تو دیتے وقت ہی اس کو مکمل طور پر واضح کر دینا چاہئے کہ یہ مال میں بطور ہبہ دے رہا ہوں یا شرکت و قرض

کے طور پر، بہت سی مرتبہ نوعیت واضح نہ کرنے کی وجہ سے نوبت نزاع تک پہنچ جاتی ہے جس سے فریقین گناہگار ہوں گے، البتہ اگر کہیں معاملہ کی نوعیت واضح نہ کی جائے تو اگر فریقین کسی ایک نوعیت پر متفق ہو جائیں تو اسی کا اعتبار کیا جائے گا ورنہ تو قرآن کے مطابق کسی ایک نوعیت کو ترجیح دی جائیگی، لہذا اگر زبانی طور پر کچھ طے نہ پایا تو اگر غالب اور تسلی بخش قرآن سے کسی ایک نوعیت کا غالب گمان ہو جائے تو اسی کو راجح سمجھا جائے گا اور اگر اس سے بھی بات نہ بنے تو جو نوعیت اخف و اسہل ہو اسی کو راجح سمجھا جائے گا جیسا کہ ضابطہ نمبر دوم میں ذکر کیا جائے گا انشاء اللہ۔

ضابطہ نمبر: ۲:

عمل مہیا کرنے کی مختلف صورتیں اور اس کا ضابطہ
کسی کے ساتھ عمل کرنے کی بھی مختلف صورتیں ہو سکتی ہیں:

الف: محض تبرع و تعاون کے لئے کام کرنا۔

ب: اجرت کے عوض کام کرنا۔

ج: کارو بار وغیرہ سے حاصل ہونے والے نفع میں شریک ہونے کے طور پر
محنت کرنا۔

اب اگر کام کرتے ہوئے ان میں سے کوئی ایک حیثیت واضح کر دی جائے تو اسی کے مطابق احکام جاری ہوں گے، اگر کوئی ایک حیثیت بھی واضح نہ ہو تو مختلف قرائن کی روشنی میں کسی ایک پہلو کو ترجیح دی جائے گی، اگر ایسے تسلی بخش قرائن نہ ہوں یا قرائن موجود تو ہوں لیکن باہم متعارض ہوں، تو ایسی صورت میں اخف و اسہل کا اعتبار ہو گا۔

"الأشباه" میں ہے:

مَنْ تَيقِنَ الْفَعْلُ وَشَكُّ فِي الْقَلِيلِ وَالكَثِيرُ حَمْلٌ عَلَى الْقَلِيلِ؛ لِأَنَّهُ
الْمُتَيقِنُ لَا أَنْ تَشْتَغِلُ الدَّمَةُ بِالْأَصْلِ فَلَا يَبْرُأُ إِلَّا بِالْيَقِينِ وَهَذَا
الْإِسْتِثنَاءُ راجِعٌ إِلَى قَاعِدَةِ ثَالِثَةٍ هِيَ مَا ثَبَّتَ بِيَقِينٍ لَا يَرْتَفِعُ إِلَّا
بِيَقِينٍ، وَالْمَرَادُ بِهِ غَالِبُ الظَّنِّ.^١

"اتاسیس النظر" میں ہے:

الْأَصْلُ فِي الْمَقَادِيرِ الَّتِي لَا يَسْوَغُ الْاجْتِهَادُ فِي إِثْبَاتِ أَصْلِهَا أَنَّ
الدَّلَالَةَ مَتَى اتَّفَقَتْ فِي الْأَقْلَى وَاضْطُرِبَتْ فِي الْزِيَادَةِ يُؤْخَذُ بِالْأَقْلَى
فِيمَا وَقَعَ الشَّكُّ فِي إِثْبَاتِهِ وَبِالْأَكْثَرِ فِيمَا وَقَعَ الشَّكُّ وَالْإِشْبَاهُ فِي
إِسْقاطِهِ.^٢

فقہاء کرام نے اس ضابط کے بنیاد پر متعدد مسائل متفرع فرمائیں ہیں،
مثلاً "فتاویٰ ہندیہ" میں ہے:

ولو دفعٌ إِلَى ابْنِهِ مَالًا فَتَصْرِفُ فِيهِ الْابْنُ يَكُونُ لِلْأَبِ إِلَّا إِذَا دَلَّتْ
دَلَالَةٌ عَلَى التَّمْلِيكِ، كَذَا فِي الْمُتَقْطَطِ.^٣

"شامی" میں ہے:

^١ الأشباء والنظائر مع الغمز، الفن الأول، ج ١ ص ٤٢٠.

^٢ تاسیس النظر، ص ١٥١. ونقله العالمة المفتی عیم الإحسان رحمه الله
أیضاً في قواعد الفقه له، ص ٨١.

^٣ الفتاوی ہندیہ، کتاب الہبة، ج ٤ ص ٣٩٢.

دفع دراهم إلى رجل وقال: أنفقها ففعل فهو قرض، ولو دفع إليه ثوبا، وقال: ألبسه نفسك، فهو هبة، والفرق مع أنه تمليلك فيهما أن التمليل قد يكون بعوض، وهو أدنى من تمليلك المنفعة، وقد أمكن في الأول لأن قرض الدرارم يجوز، بخلاف الثانية، ولو الجية... رجل اشتري حليا ودفعه إلى امرأته واستعملته، ثم ماتت ثم اختلف الزوج وورثتها أنها هبة أو عارية فالقول قول الزوج مع اليمين أنه دفع ذلك إليها عارية؛ لأنه منكر للهبة منح.^۱

ضابطہ نمبر: ۳:

نفع میں استحقاق کا ضابط

نفع کمانے یادو سرے کے نفع میں شریک ہونے کی بنیاد یا تومال ہو سکتا ہے یا عمل اور یا ضمان، پھر مال یا تو نقد اور عام فروخت ہونے والی اشیاء کی شکل میں ہو گا جیسا کہ شرکت و مضاربہ کی صورت میں ہوتا ہے، یا زمین، تھم اور درخت کی صورت میں ہو گا جیسا کہ مزارعت و مساقات میں ہوتا ہے۔

عمل کے متعلق ضابطہ نمبر میں تفصیل موجود ہے اور ضمان مستقلًا نفع کمانے کی کوئی بنیاد نہیں ہے بھی وجہ ہے کہ محض ضمان و کفالہ لینے پر اجرت لینا شرعاً حرام ہے، البته کاروبار وغیرہ کے ضمن میں یہ نفع کمانے کی بنیاد بن سکتا ہے جیسا کہ شرکت الاعمال میں ہوتا ہے۔

صاحب ہدایہ تحریر فرماتے ہیں:

^۱ الدر المختار مع رد المحتار ، کتاب الحبة، ج ۵ ص ۷۱۰.

لأن الربح لا يستحق إلا بالمال أو العمل أو بالضمان فرب المال يستحقه بالمال، والمضارب يستحقه بالعمل، والأستاذ الذي يلقى العمل على التلميذ بالنصف بالضمان، ولا يستحق بما سواها؛ لأن ترى أن من قال لغيره تصرف في المال على أن لي ربحه لم يجز لعدم هذه المعانى. واستحقاق الربح في شركة الوجوه بالضمان على ما بینا.^١

علامہ زیعی رحمہ اللہ فرماتے ہیں:

لأن الربح لا يستحق إلا بالعمل كالمضارب أو بالمال كرب المال أو بالضمان كالأستاذ الذي يتقبل العمل من الناس ويلقيه على التلميذ بأقل مما أخذه فيطيب له الفضل بالضمان ولا يستحق بغيرها.^٢

ضابطہ نمبر: ۳

اسباب ملک

کسی چیز کے مالک بننے کے لئے شریعت نے چند اسباب وضع فرمائے ہیں:
الف: کبھی مختلف عقود کے ساتھ کسی چیز کی ملکیت حاصل ہوتی ہے مثلاً بیع، هبة، قرض۔

ب: بسا وقات بطور نیابت مالک بنا جاتا ہے مثلاً وراشت اور وصیت کی صورت میں۔

^١ المداية في شرح بداية المبتدى، كتاب الشركة ، ج ۳ ص ۱۲ .

^٢ تبیین الحقائق، قبیل فصل في الشركة الفاسدة، ج ۳ ص ۳۲۲ .

ج: کبھی استیلاء و حیاڑت یعنی مباح چیزوں پر قبضہ کرنے سے ملکیت حاصل ہوتی
ہے مثلاً شکار پکڑنا، ارض موات کو آباد کرنا۔

د: اسی طرح اپنے مملوکہ چیز کی خود بخود پیداوار میں بھی اصل مالک کی ملکیت
حاصل ہو جاتی ہے مثلاً مملوکہ جانور کا بچہ جنا، مملوکہ زمین میں درخت اگناو غیرہ۔
ان جیسے اسباب کے بغیر کوئی شخص کسی چیز کا مالک نہیں بتتا، اور ان میں سے کسی
بھی سبب سے مالک بننے کی صورت میں اس سبب سے متعلق شرعی قواعد و ضوابط کا
لحاظ رکھنا ضروری ہے مثلاً اگر بیع کے ذریعہ کوئی شخص کسی چیز کا مالک بننا چاہتا ہے تو یہ
ملکیت تب ہی جائز و مستحکم قرار پائے گی جبکہ اس میں بیع سے متعلق شرعی اصول
و ضوابط کا لحاظ رکھا جائے ورنہ ملکِ خبیث ثابت ہوگی جس سے فائدہ اٹھانا شرعاً جائز
نہیں، اسی طرح محض کسی کے نام کچھ خریدنے یا دکان و کاروبار کو کسی کے نام
کر دینے سے اس کی ملکیت دوسرے شخص کی طرف منتقل نہیں ہوگی جبکہ ہبہ کے
شرط و ضوابط مثلاً قبضہ وغیرہ کی رعایت نہ رکھی جائے۔

"اشباء" میں ہے:

وأسباب الملك ثلاثة مثبت للملك من أصله وهو الاستيلاء على
المباح. وناقل بالبيع والهبة ونحوهما، وخلافه
كملك الوراث.^۱

"در مختار" میں ہے:

^۱ الأشباء والنظائر لابن نحيم، كتاب الصيد والذبائح والأضحية، ص:

اعلم أن أسباب الملك ثلاثة: ناقل كبيع وهبة وخلافة كإرث وأصالة، وهو الاستيلاء حقيقة بوضع اليد أو حكما بالتهيئة كنصب الصيد لا لجفاف على المباح الخالي عن مالك.^۱

ضابطہ نمبر: ۵

کسی عمل کے ساتھ منکرات کا شامل ہونا

کسی چیز میں مفاسد و منکرات شامل ہونے کے مختلف درجات ہیں، اگر مباح مندوب یا سنن غیر مقصودہ کے ساتھ منکرات و معاصی شامل ہو جائیں تو اگر ان منکرات سے بچتے ہوئے اصل عمل کو بجالانا ممکن ہو اور اس میں کوئی شرعی مفسدہ بھی نہ ہوتا تو درست ہے ورنہ تو اصل عمل ہی کو چھوڑ دیا جائے گا چنانچہ فقہاء کرام نے بہت سے امور کو محض اس لئے مکروہ و منوع قرار دیا کہ اس کی وجہ سے لوگوں کے عقائد و نظریات خراب ہونے کا خدشہ ہے۔

اور اگر فرائض، واجبات یا سنن مقصودہ میں منکرات شامل ہو جائیں تو محض ان منکرات کی وجہ سے اصل حکم کو چھوڑنا درست نہیں، بلکہ حتی الامکان کو شش کرنی ضروری ہے کہ منکرات سے بچتے ہوئے اصل حکم پر عمل کیا جائے اور حکمت و بیدار مغزی کے ساتھ ان منکرات کو ختم کرنے کی کوشش کی جاتی رہے۔²

^۱ الدر المختار ،كتاب الصيد، ج ۶ ص ۴۶۳ . راجع ملزید التفصيل والإستراة: الفقه الإسلامي وأدلته، النظريات الفقهية، ج ۴ ص ۲۹۰۵ .

^۲ فقه حنفی کے اصول و ضوابط، ص ۲۰۶

یہ تفصیل تب ہے کہ جب خود اس مسنون یا مندوب عمل کی وجہ سے ہی منکرات پیدا ہو جاتے ہوں یعنی یہ عمل منکرات پیدا ہونے کا محرك یا جالب ہو، اگر خود اس عمل کی وجہ سے منکر پیدا نہ ہو بلکہ اس کا منشا کچھ اور ہو تو اس کی وجہ سے مسنون عمل کو چھوڑنا کوئی لازم نہیں ہے بلکہ مناسب یہ ہے کہ کم از کم اپنے آپ کو منکرات سے بچاتے ہوئے اصل حکم پر اس کی حیثیت و درجہ کے مطابق عمل کیا جائے، چنانچہ فقهاء کرام تحریر فرماتے ہیں کہ اگر کسی دعوت میں گانے بجانے وغیرہ کوئی منکر شامل ہو لیکن دستر خوان پر کوئی منکرنہ ہو تو اگر کسی کی شرکت کی وجہ سے عام لوگوں میں ان کاموں کی جرئت پیدا ہونے کا خدشہ نہ ہو وہ دعوت میں شریک ہو سکتے ہیں اور گانے بجانے کی وجہ سے دعوت قبول کرنے کی سنت کو چھوڑنا ضروری نہیں ہے۔

علامہ موصیٰ حنفی رحمہ اللہ فرماتے ہیں:

وَإِنْ لَمْ يُقْدِرْ فَإِنْ كَانَ اللَّهُو عَلَى الْمَائِدَةِ لَا يَقْعُدُ؛ وَإِنْ لَمْ يَكُنْ عَلَى الْمَائِدَةِ، فَإِنْ كَانَ مَقْتَدِيًّا بِهِ لَا يَقْعُدُ، وَإِنْ لَمْ يَكُنْ مَقْتَدِيًّا بِهِ فَلَا بِأَسْ بَالْقَعُودِ.

(وَإِنْ لَمْ يُقْدِرْ فَإِنْ كَانَ اللَّهُو عَلَى الْمَائِدَةِ لَا يَقْعُدُ) لأن استماع اللهو حرام والإحابة سنة، والامتناع عن الحرام أولى من الإتيان بالسنة (وَإِنْ لَمْ يَكُنْ عَلَى الْمَائِدَةِ، فَإِنْ كَانَ مَقْتَدِيًّا بِهِ لَا يَقْعُدُ) لأن فيه شين الدين وفتح باب المعصية على المسلمين، وما روی عن أبي حنيفة أنه قال: ابتليت بهذا مرة فصبرت كان قبل أن يصير مقتدي به (وَإِنْ لَمْ يَكُنْ مَقْتَدِيًّا بِهِ فَلَا بِأَسْ بَالْقَعُودِ) وصار

كتشيع الجنائزه إذا كان معها نياحة لا يترك التشيع والصلوة عليها
لما عندها من النياحة كذا هنا.^١

"بدائع" میں ہے:

وإن كان في غالب رأيه أنه لا يمكنه التغيير لا بأس بالإجابة لما ذكرنا أن إجابة الدعوة مسنونة ولا ترك السنة لمعصية توجد من الغير ألا ترى أنه لا يترك تشيع الجنائزه وشهود المأتم وإن كان هناك معصية من النياحة وشق الجيوب ونحو ذلك؟ كذا ههنا.^٢

ضروريات ومصالح اور مفاسد ومتکرات شامل ہونے کے شرعی حدود و قیود باقی رہایہ سوال کہ اگر کسی مشروع عمل کے ساتھ کچھ مفاسد و متکرات خم ہو جائیں تو وہ کب اور کس حد تک منوع قرار دیا جائے گا؟ اسی طرح اگر کسی منوع کام کے ساتھ کچھ مصالح یا ضروریات وابستہ ہو جائیں تو کہاں تک اس کی گنجائش ہو سکتی ہے؟ تو اس کے بارے میں "فتاویٰ ہندیہ" میں "خزانۃ الفتاویٰ" سے ایک مناسب ضابطہ نقل فرمایا ہے جس کی تفصیل یہ ہے کہ:

۱۔ اگر کوئی عمل اصلاً منوع ہو لیکن اس کے ساتھ کچھ شرعی مصالح یا ضروریات وابستہ ہو جائیں اور ان عوارض کی وجہ سے فقهاء کرام کے ذکر کردہ مختلف ضوابط کی روشنی میں اس عمل کی اجازت دینی پڑ جائے تو ان عوارض کو دیکھا جائے گا، اگر عموم بلوی اور ضرورت عامہ کی حد تک یہ عوارض در پیش ہوں تو اس عمل کو

^١ الاختیار لتعلیل المختار، قبیل فصل فی الکسوة، ج ٤ ص ١٧٧.

^٢ بدائع الصنائع، کتاب الاستحسان، ج ٥ ص ١٢٨.

مکروہ تنزیہی قرار دیا جائے گا اور اگر اس حد تک عارض نہ ہوں تو مکروہ تحریمی یعنی ناجائز ہے گا۔

۲۔ اگر کوئی عمل اصلاً مشروع ہے لیکن کچھ منکرات ساتھ شامل ہو گئیں ہوں، تو ان منکرات کو دیکھا جائے گا، اگر ان منکرات سے بچتے ہوئے اس عمل کو بجالانا غالب گمان کے مطابق مشکل ہو تو خود اس عمل کو ہی مکروہ تحریمی قرار دیا جائے گا اور اگر منکرات و مفاسد اس حد تک شامل نہ ہوں تو مکروہ تنزیہی یعنی جائز لیکن نامناسب قرار دیا جائے گا۔

"فتاویٰ ہندیہ" میں ہے:

والاصل الفاصل بينهما أن ينظر إلى الأصل، فإن كان الأصل في
حقه إثبات الحرمة وإنما سقطت الحرمة لعارض، ينظر إلى العارض
إن كان مما تعم به البلوى وكانت الضرورة قائمة في حق العامة ف فهي
كرابحة تنزية، وإن لم تبلغ الضرورة هذا المبلغ ف فهي كراهة تحريم فصار
إلى الأصل، وعلى العكس إن كان الأصل الإباحة ينظر إلى
العارض، فإن غالب على الظن وجود المحرم فالكرابحة للتحريم وإلا
فالكرابحة للتنزية، نظير الأول سؤر المرة، ونظير الثاني لبن الأتان
ولحومها، ونظير الثالث سؤر البقرة الجاللة وبسباع الطير.^۱

^۱ الفتاوی ہندیہ، کتاب الكرابحة، ج ۵ ص ۳۰۸

ضابطہ نمبر: ۶

شرکت فاسدہ میں تقسیم نفع کا طریقہ کار

شرکت فاسدہ کی مختلف صورتیں ہیں اور ان کے احکام بھی مختلف ہیں، اگر کہیں مال اور عمل دونوں میں شرکت ہو اور پھر کسی وجہ سے شرکت فاسد ہو جائے تو فساد عقد کی وجہ سے شرکت کا معاهده قبل عمل نہیں ہو گا اور تقسیم نفع کا جو تناسب طے کیا تھا اس کا بھی اعتبار نہیں رہے گا، بلکہ جتنی آمدنی حاصل ہوئی، وہ دونوں فریق کے درمیان اپنے اپنے مال کے بقدر تقسیم ہوگی۔

درروغر میں ہے:

(الربح في الشركة الفاسدة على قدر المال وإن شرط الفضل) لأن الأصل أن الربح تابع للمال كالربح ولم يعدل عنه إلا عند صحة التسمية ولم تصح فيبطل شرط التفاضل لأن استحقاقه بالعقد فيكون فيه تقرير الفساد وهو واجب الدفع.^۱

اگر شرکت میں مال محض ایک جانب سے ہو یا مال تو دونوں کی طرف سے ہو لیکن عمل محض ایک جانب سے ہو تو پہلی صورت میں جس کام ہو گا، پورا نفع بھی اسی کا شمار ہو گا اور دوسری صورت میں نفع مال کے برابر تقسیم ہو گاتا ہم دونوں صورتوں میں عمل کرنے والے کو اپنے عمل کی اجرت مثل دی جائیگی، کیونکہ شرکت کے معاملہ کرنے سے واضح ہوا کہ وہ بلا عوض کام کرنے پر راضی نہیں اور

^۱ الدرر والغرر ، کتاب الشرکة، ج ۲ ص ۳۲۴ .

یوں یہ عمل معدّ للاستعمال کے حکم میں داخل ہو جائے گا جس میں اجرتِ مثل واجب ہوتی ہے۔

امام محمد رحمہ اللہ نے اس کے کئی جزئیات ذکر فرمائے ہے، مثلاً کتاب الاصل میں ہے:

وإذا اشترى الرجلان ولأحدهما بغل وللآخر بعير فاشترى كا على أن يؤاجرا ذلك، فما رزقهما الله تعالى من شيء فهو بينهما نصفان، فاجراهما جميعاً بأجر معلوم وحمل معلوم، فإن هذا فاسد لا يجوز، ويقسم الأجر على مثل أجر البغل ومثل أجر البعير.^۱

اس صورت میں چونکہ رأس المال نقدر قم کی شکل میں نہیں ہے اس لئے شرکتِ فاسدہ ہے لیکن اس کے باوجود اجرتِ مثل کو ضروری قرار دیا گیا، علامہ سرخسی رحمہ اللہ اس کی علت بیان کرتے ہوئے تحریر فرماتے ہیں:

لأنه ابتغى عن منافعها عوضاً، ولم ينزل ذلك لفساد العقد؛ فكان له أجر مثله. وكذلك السفينة والبيت بمنزلة الدابة في ذلك.^۲

اب ان ضوابط کی روشنی میں خاندانی شرکت سے متعلق راجح مختلف صورتوں اور اس سے متعلق مختلف مسائل کا حکم بیان کیا جاتا ہے۔

^۱ الأصل للشيباني، كتاب الشركة، باب الشركة الفاسدة، ج ۴، ص ۱۱۶.

^۲ المبسوط للسرخسي، كتاب الشركة، باب الشركة الفاسدة، ج

فصل اول

مشترکہ خاندانی نظام اور اس کے فوائد و مفاسد

خاندان اور خاندانی نظام کی مختلف شکلیں رائج ہیں، بنیادی طور پر اس کی دو شکلیں زیادہ معروف ہیں:

الف: ایک تو مختصر خاندان ہے جو عموماً میاں بیوی اور ان کی اولاد تک محدود رہتا ہے اور کبھی والدین بھی ساتھ سکونت اختیار کرتے ہیں۔

ب: دوسرا مشترکہ خاندانی نظام ہے، پھر اس مشترکہ خاندانی نظام میں شرکاء کے درمیان اشٹرائک کن کن چیزوں میں ہو؟ صرف رہن سہن میں یا اس کے ساتھ کھانے پینے میں بھی سب مشترک ہوں، یا اس پر مستلزم ادیہ کہ تجارت اور کمائی بھی سب کی مشترک ہوں؟ اسی طرح خاندان کے کن کن افراد کو اس چار دیواری میں سمیٹا جائے؟ ان امور کے لحاظ سے مشترکہ خاندانی نظام کی مختلف اور متعدد قسمیں قرار پاتی ہیں جس کو ذکر کرنا یہاں مقصود نہیں۔

یہاں انفرادی خاندان سے مراد یہ ہے کہ رہن سہن اور کھانے پینے میں صرف وہی افراد شریک ہو کر رہیں جو شرعی ضابطے کے مطابق آپس میں محارم کہلاتے ہیں اور مشترکہ خاندان سے مراد یہ ہے کہ محارم اور غیر محارم سب مل کر یکجا رہن سہن

اور بود و باش اختیار کریں، بر صیر پاک وہند کے اکثر دیہات اور قصبوں میں یہی مشترکہ خاندانی نظام رائج ہے خصوصاً قبائلی نظام میں پہلے کی طرح اب تک یہی نظام مقبول عام رہا ہے۔

عموماً یہ نظام خاندان کے افراد کو متعدد رکھنے، خاندان کے غریب و بے بس افراد کے ساتھ تعاون کرنے، کاروبار وغیرہ کے سلسلہ میں باہر رہنے والے افراد خانہ کے اہل و عیال کا خیال رکھنے اور مالی بچت کرنے کے لئے اختیار کیا جاتا ہے اور یہی اس کے فوائد گنوئے جاتے ہیں جو ایک حد تک درست ہے بلکہ بعض علاقوں میں اس کے بغیر اپنی جان، مال اور عزت کا دفاع کرنا مشکل ہے، لیکن اب، جب کہ حرص و ہوس، خود غرضی اور مفاد پرستی کے جذبات اپنے انتہائی عروج پر ہیں اور صلہ رحمی و معاشرتی اقدار کا جنازہ نکلنے کو ہے، یہ نظام عملی طور پر کئی معاشرتی، سماجی اور شرعی مشکلات و ناہمواریوں کا باعث بن جاتا ہے، جس میں سے کچھ مندرجہ ذیل ہیں:

۱۔ پر دہ دین اسلام کا ایک اہم اور ضروری حکم ہے، مشترکہ رہن سہن کی صورت میں اس کی پابندی کرنا کافی مشکل ہے، بسا اوقات اس سے حرمتِ مصاہرات ثابت ہونے کے موقع پیدا ہو جاتے ہیں جس کی وجہ سے بڑے مشکلات جنم لینا شروع ہو جاتے ہیں، دیور اور چچا زاد بھائیوں کے علاوہ دیگر شرکاء کے رشتہ داروں کا بھی آنا جانا ہوتا ہے اس کی وجہ سے بھی بعض اوقات بڑی الجھنیں شروع ہو جاتی ہیں۔

۲۔ متعدد بھائی، یا چچا زاد وغیرہ شرکاء جب شادیاں کرتے ہیں تو اس کے بعد عموماً حالات دگر گوں ہو جاتے ہیں، عورتوں کے درمیان جنگ وجدال اور لڑائی و تکرار کا لامتناہی سلسلہ شروع ہو جاتا ہے، جس میں جھوٹ، غیبت، تہمت، چغل خوری، کینہ

وحمد، ایذا رسانی اور دوسراے کے دکھ درد پر خوش ہونے اور اس کے علاوہ کئی منکرات و مفاسد کے بند دروازے چوپٹ کھل جاتے ہیں، اور یہ سلسلہ صرف ایک آدھ مرتبہ پھوٹ کر نہیں تھمتا، بلکہ بار بار تو تو میں میں کرنے کے بعد اس کا اعادہ ہوتا رہتا ہے۔

عورتوں کے بلا وجہ ایک جگہ جمع ہونے کو شریعت ناپسند سمجھتی ہے اس لئے عورتوں کا باجماعت نماز پڑھنا بھی ممنوع قرار دیا گیا کیونکہ ان کے یکجا جمع ہونے میں عموماً شر اور فساد ہی غالب ہوتا ہے۔

۳۔ مرد اگرچہ اس لڑائی میں براہ راست شریک نہیں ہوتے لیکن بار بار سننے دیکھنے کے بعد ان میں بھی بعض وعداوت کے جذبات پیدا ہو جاتے ہیں، اگر ایسا نہ بھی ہو تو بھی بار بار مشاہدہ کرتے رہنے سے اخلاقی گراؤٹ اور نفسیاتی طور پر تنزل کے شکار ہو جاتے ہیں۔

۴۔ صلہ رحمی، دینِ اسلام کا نہایت اہم اور ضروری حکم ہے، درست اور متوازن معاشرہ کے لئے اس کی حیثیت جزء لا یقک کی ہے، جبکہ ہمیشہ مشترکہ طور پر رہنے کی صورت میں عموماً آپس میں ناجا قیاب پیدا ہوتی رہتی ہے جو انجام کار اندر وون خانہ اختلافات اور جھگڑوں کی شکل میں نمودار ہوتی ہیں اور یوں خاندان کا شیرازہ بکھرتا جاتا ہے اور بھائی جیسے قریب کے رشتہ داروں سے بھی دلی محبت والفت اور صلہ رحمی کے جذبات کا جنازہ نکل جاتا ہے۔

نفسیات کا اصول ہے کہ "اُر غبًا تزدد حبًا" کبھی کبھار آپس میں مل بیٹھنے سے محبت بڑھتی ہے اور مستقلًا اکھٹے رہن سہن سے ایک دوسراے کی کمزوریاں سامنے

آتی رہتی ہیں جس سے الفت و محبت کے جذبات رفتہ رفتہ ماند پڑ جاتے ہیں، کمزرویاں سامنے نہ بھی ہوں تو بھی بار بار ایک چیز کے مشاہدہ کرتے رہنے سے انسانی طبیعت آنکھاتی ہے جس کے بعد پہلے کی طرح الفت و محبت کا برقرار رہنا مشکل ہو جاتا ہے، یہی وجہ ہے کہ ایسے خاندان بہت کم دیکھنے میں آئے جو ایک عرصہ تک رہن سہن اور بود و باش میں اکھٹے رہی ہوں اور پھر محبت و بھائی چارگی کے جذبات کے ساتھ جدا ہو جائیں بلکہ جدائی عموماً ناچاقی اور ناگفته بے اختلافات ہی کے نتیجہ میں عمل میں آتی ہے۔

۵۔ مشترکہ خاندانی نظام میں اندر وین خانہ اکثر چیزوں میں شرکتِ ملک ہوتی ہے، شرکتِ الملک میں کوئی شریک دوسرا کی طرف سے اصلاح و کیل نہیں ہوتا بلکہ اجنبی کی طرح ہوتا ہے، لہذا اس کی صراحة یاد لالہ اجازت و رضامندی کے بغیر اس کے حصہ کو استعمال کرنا شرعاً جائز نہیں، جبکہ مشترکہ خاندانی نظام میں عموماً ان شرائط و ضوابط کا کوئی لحاظ نہیں رکھا جاتا، مثلاً اگر پورے خاندان میں کوئی ایک فرد بھی ایسا ہے جو صبر و برداشت کی صفت سے عاری ہو تو وہ بھی اس پر راضی نہیں ہو گا کہ اس کی چیزیاں مشترکہ چیز میں سے اس کا حصہ کوئی ایسا شریک استعمال کرے جس سے اس کو نفرت ہو۔

۶۔ مشترکہ رہن سہن میں اگرچہ مالی بچت کافائدہ ہے لیکن شرعی احکام کے علم نہ ہونے اور مفاد پرستی کی وجہ سے یہ فائدہ بھی امکانات و احتمالات تک محدود رہ جاتا ہے، عموماً ہوتا یہ ہے کہ دوسروں کی چیزوں کو اتنی بے دردی اور اس قدر بے احتیاطی سے استعمال کیا جاتا ہے جس سے اس مالی بچت کی تلافي ہو جاتی ہے۔

- ۷۔ اجتماعی بالخصوص مالی معاملات میں صفائی کا کوئی اہتمام نہیں ہوتا، جس سے بہت سی شرعی، معاشرتی پیچیدگیاں پیدا ہو جاتی ہیں۔
- ۸۔ تقسیم ہونے اور جدا ہو کر رہنے کو والدین یاد گیر خاندانی بزرگوں کی نافرمانی سمجھا جاتا ہے اور جو کوئی شرعی احکام کی پابندی و اہتمام کے لئے جدا ہونے کا مطالبہ کرتا ہے اس کو ساتھ رہنے پر حق الامکان مجبور کر دیا جاتا ہے، اگر اس کے باوجود جدا ہو جائے تو طرح طرح کی طعن و تشنیع کی جاتی ہے۔
- ۹۔ والدین اور گھر کے سربراہ کے لئے اپنے بال بچوں اور ان کی اولاد کے درمیان یکسانیت و اعتدال برقرار رکھنا کافی مشکل ہوتا ہے جس سے نفرتیں پھوٹ پڑتی ہے۔
- ۱۰۔ مشترکہ رہنے کی صورت میں اپنی بیوی بچوں کی اصلاح و تربیت کرنا، ان کی طرف خاطر خواہ توجہ دینا عملی طور پر اگرنا ممکن نہیں تو مشکل ضرور ہوتا ہے، اگر کوئی شریک ایسا کرنے کی جسارت کرتا ہے تو اس سے بہت سی ناہمور ایالاں اور بے اعتدالیاں پیدا ہو جاتی ہیں۔

انفرادی اور مشترک خاندانی نظام کا شرعی حکم

اب اگر کوئی اتنا باہمت اور پُر عزم ہے کہ اس کو یقین ہے کہ وہ مشترکہ رہنے کی صورت میں بھی ان تمام مفاسد سے احتراز کر سکے گا اور صرف اپنی حد تک ہی نہیں، بلکہ اپنے ساتھ تمام شر کاء کار کے بارے میں وہ مطمئن ہے تو اس کے لئے اس نظام میں رہنے کی گنجائش ہے لیکن ظاہر ہے کہ ہر کسی کو یہ مقام کہاں نصیب ہو سکتا ہے!

اس لئے عام حالات میں انفرادی خاندانی نظام میں رہنا ہی بہتر ہے بلکہ جس شخص کو مشترک طور پر رہنے کی صورت میں مندرجہ بالا ممکرات و مفاسد سے بچنے اور بچانے کا یقین نہیں، اس کے لئے اسی انفرادی نظام میں رہنا ضروری ہے اور مجموعی لحاظ سے انفرادی خاندانی نظام ہی مزاج شریعت سے زیادہ قریب اور احکام شریعت سے زیادہ ہم آہنگ ہے۔

علامہ موصیٰ رحمہ اللہ فرماتے ہیں:

ویکرہ الدخول فيه ملن یخاف العجز عن القیام به، ولا بأس به ملن یشق من نفسه أداء فرضه.^۱

یہاں یہ بات بھی پیش نظر رہنی چاہئے کہ یہ حکم فقهاء کرام نے قاضی بننے کا لکھا ہے کہ اگر قضاء کی ذمہ داریاں ادا کرنے میں کوتاہی کا خدشہ ہو یا اپنے متعلق کسی ظلم و معصیت صادر ہونے کا خدشہ ہو تو ایسے شخص کے لئے قاضی بننا مکروہ ہے، حالانکہ قضاۓ ایک مستقل ذمہ داری اور فرائض ہے جب کہ مشترک طور پر رہنا کوئی فرض و واجب نہیں ہے۔

^۱ الاختیار لتعلیل المختار، کتاب آداب القاضی، ج ۲ ص ۸۴۔

فصل دوم: مشترکہ خاندانی نظام میں کاروبار کی مختلف شکلیں

اولاد کا والد کے ساتھ کاروبار کرنا

اس کی مختلف صورتیں ہو سکتی ہیں، مثلاً:

۱۔ اگر بیٹے نے والد کو کوئی سرمایہ بھی دیا تو جیسا کہ پہلے ضابطہ نمبر ۱ میں ذکر کیا جا چکا ہے کہ مال دینے کی مختلف نوعیتیں ہیں، اگر قرض یا احسان کے طور پر دیا ہے تو اس مال کی وجہ سے کاروبار میں اس کا کوئی حصہ نہیں ہو گا البتہ قرض کی صورت میں جب چاہے، اپنے قرض کا مطالبہ کر سکتا ہے اور اگر شرکت کے طور پر مال دیا ہے تو شرکت کے احکام جاری ہوں گے، لہذا اگر فیصلہ اعتبار سے حاصل ہونے والے نفع میں حصہ بھی متعین ہوئے اور شرکت کے دیگر تمام شرائط کا بھی لحاظ کیا گیا تو تو طے شدہ معاهدہ کے مطابق حاصل ہونے والا نفع دونوں میں تقسیم ہو گا، ورنہ تو شرکتِ فاسدہ کہلانے لگی جس کا حکم یہ ہے کہ نفع سرمایہ کے تناسب سے تقسیم ہو گا۔

۲۔ دوسری بڑی صورت یہ ہے کہ پیٹاوالد کو مال کچھ نہیں دیتا صرف اس کے ساتھ محنت کرتا رہتا ہے۔

اس کا حکم یہ ہے کہ ذکر کردہ ضوابط کے مطابق اس کی مختلف صورتیں ہو سکتی ہیں، اگر تعاون، صلحہ رحمی اور تبرع کے طور پر والد کے ساتھ کام کرتا رہا تو اس کے

عوض بیٹے کونہ کاروبار میں کوئی حصہ ملے گا نہ ہی محض اس عمل کے بد لے اجرت اور معاوضہ کا مستحق ہو گا، البتہ والد کو چاہئے کہ کچھ نہ کچھ دیکھ دیکر اس کو راضی کرے۔ اگر بیٹا والد کے ساتھ اجرت کے طور پر کام کرتا رہا تو جو کچھ اجرت طے کی گئی تھی وہی لازم ہو گی، اگر ابتداء میں اجرت طے نہیں ہوئی تو یہ اجارہ فاسدہ کہلانے گا جو کہ گناہ اور ناجائز ہے، اب اس کا حکم یہ ہے کہ بیٹا اس عمل کے بد لے کاروبار میں شریک تو نہیں ہو گا، البتہ اس کو اپنی اس محنت کے عوض اجرت مثل دی جائے گی یعنی یہ جتنی مدت اور جیسی محنت کرتا رہا، اگر اس جیسا آدمی اس علاقے میں اس جیسا کام کرتا تو جو کچھ اجرت اس کو ملتی، وہی اجرت مثل قرار پائے گی اور والد کی ذمہ داری ہے کہ بیٹے کے مطالبات پر اس کو یہ اجرت حوالہ کر دے۔

ولاد کے معاون یا اجیر ہونے کا خاطر

بیٹا باپ کے ساتھ کام کرنے کی صورت میں کہاں معین شمار ہو گا اور کہاں شریک یا اجیر قرار دیا جائے گا؟ اس کا اصل داردار بیٹے کے عمل کی نوعیت اور اس کی تکلیف پر ہے، اگر بیٹا تبرع و تعاون کے قصد سے کام کرتا رہے تو معین شمار ہو گا اور اگر عوض و اجرت کی خاطر محنت کرتا رہے تو اجیر یا شریک قرار دیا جائے گا، اگر کہیں عمل کی تکلیف میں دونوں فریق کا اختلاف ہو جائے تو ایسی صورت میں کچھ تسلی بخش قرآن سے بھی کسی ایک نوعیت کو متعین کیا جا سکتا ہے، نیز عرف و عادت بھی ایک اطمینان بخش قرینہ ہے بشرطیکہ عرف مطرد یعنی عام ہو اور شرعی ضوابط کے خلاف نہ ہو۔

جامع الفصولين میں ہے:

بعث إلى امرأته شيئاً فقلت هو هدية وقال هو من المهر صدق إلا فيما يؤكل تصدق هي لا هو وهذا لأنه محتمل ولم يشهد لها الظاهر فيصدق الملك لأنه أعرف فقول العالم أولى بأن يقبل من قول الجاهل إلا فيما يكذب عرفاً."خ": القياس في الطعام أن يقبل قوله إلا أنه ترك للعرف.^١

یہاں اختلاف کے وقت اصلاح شورہ کی بات کا اعتبار کیا گیا کیونکہ اختلافی چیز اسی نے دی ہے لہذا وہ دینے کی نوعیت خوب جانتا ہے البتہ کھانے پینے کی چیزوں میں چونکہ عام عرف ہدیہ کے طور پر دینے کا ہے اس لئے اس عرف کو قرینہ بن کر بیوی کی بات کا اعتبار کیا گیا۔

علامہ ابن نجیم رحمہ اللہ نے مزید تفصیل کے ساتھ اس باب کے جزئیات تحریر فرمائے، آپ فرماتے ہیں:

وما تفرع على أن المعروف كالمشروع لو جهز الأَب بنته جهاز، ودفعه لها ثم ادعى أنها عارية، ولا بينة ففيه اختلاف؛ والفتوى أنه إن كان العرف مستمراً أن الأَب يدفع ذلك الجهاز ملكاً لا عارية لم يقبل قوله، وإن كان العرف مشتركاً فالقول للأَب كذا في شرح منظومة ابن وهب. وقال قاضي خان: وعندى أن الأَب إن كان من كرام الناس، وأشرافهم لم يقبل قوله، وإن كان من أواسط الناس كان القول قوله (انتهى). وفي الكبrij للخاصي أن القول للزوج

^١ جامع الفصولين، الفصل الرابع والثلاثون في الإحکامات، ج ٢ ص ١١٧.

بعد موتها، وعلى الأب البيينة؛ لأن الظاهر شاهد للزوج كمن دفع ثوبا إلى قصار؛ ليقتصره ولم يذكر الأجر فإنه يحمل على الإجارة بشهادة الظاهر (انتهى). وعلى كل قول فالمنتظر إليه العرف؛ فالقول المفتى به نظر إلى عرف بلددهما، وقاضي خان نظر إلى حال الأب في العرف، وما في الكبri نظر إلى مطلق العرف من أن الأب إنما يجهز ملكا.

ان جزئيات سے معلوم ہوا کہ اگر کسی نے دوسرے کو کچھ مال دیا اور پھر اس کی نوعیت میں اختلاف ہوا تو دینے والے کے قول کا اعتبار کیا جائے گا، البتہ اگر اس کا دعویٰ عام عرف وعادت کے خلاف ہو تو اس عرف کو قرینہ قرار دیکر دوسرے فریق کی بات معتبر ہوگی۔

مال اور عمل میں فرق

یہ حکم تو مال دینے کا ہے، مال دینے اور عمل کرنے کے حکم میں فرق ہے کہ مال بذاتِ خود متفقہ ہے اور عمل خود متفقہ نہیں جب تک باقاعدہ کسی عقد کے ذریعے اس کو متفقہ نہ بنایا جائے، گویا کہ عمل میں اصل یہ ہے کہ وہ بلا عوض ہو، اس کے بد لے عوض لینے کے لئے ضروری ہے کہ پہلے سے عوض کا ہونا طے کر دیا جائے، المذا اگر بیٹا باپ کے ساتھ محنت کرتا رہے اور ابتداء میں کچھ طے نہ کرے کہ میں اپنی محنت کا معاوضہ لوں گا، تو ایسی صورت میں یہ عمل تبرّع ہی شمار ہو گا اور اس کے بد لے اجرت کا استحقاق پیدا نہیں ہو گا۔

^۱ الأشباء والنظائر لابن نحيم، القاعدة السادسة "العادة محكمة"، ص: ۸۵.

البته جس طرح عام اشیاء میں معدّ للاستعمال^۱ اور غیر معدّ للاستعمال چیزوں کے استعمال میں فرق ہے کہ اگر کوئی شخص دوسرے کی چیز اس کی اجازت کے بغیر ایک مدت تک استعمال کرتا رہے اور وہ چیز معدّ للاستعمال نہ ہو تو اس سابقہ مدت کے بعد لے اس پر کوئی اجرت واجب نہیں ہوتی، اگرچہ معدّ للاستعمال ہو تو اجرتِ مثل واجب ہوگی، اسی طرح عمل کے متعلق بھی یہی تفصیل فہمائے کرام کے ذکر کردہ مختلف جزئیات سے مستفاد ہوتی ہے کہ اگر عامل یا عمل ایسا ہو کہ وہ عام عرف میں مفت نہ کیا جاتا ہو بلکہ اجرت ہی کے عوض ہوتا ہے تو اجرت واجب ہوگی اگرچہ ابتداء میں طنہ بھی ہو جائے۔

چنانچہ "در مختار" میں ہے:

وفي الأشياء: استuan برجل في السوق ليبيع متاعه فطلب منه أجرا فالعيره لعادتهم، وكذا لو أدخل رجلا في حانوته ليعمل له. وفي الدرر: دفع غلامه أو ابنه لحائق مدة كذا ليعلمه النسج وشرط عليه كل شهر كذا جاز ، ولو لم يشترط وبعد التعليم طلب كل من المعلم والمولى أجرا من الآخر اعتبر عرف البلدة في ذلك العمل. وفيها استأجر دابة إلى موضع فجاوز بها إلى آخر ثم عاد إلى الأول

^۱ اس سے مراد دکان و مکان وغیرہ وہ تمام اشیاء ہیں جن کو مالک غله اور آمدی حاصل کرنے کے لئے تیار کر کے مختص کرے۔

فُعْطَبَتْ ضِمْنَ مَطْلَقًا فِي الْأَصْحَحِ كَمَا فِي الْعَارِيَةِ وَهُوَ قَوْلَهُمَا وَإِلَيْهِ
رَجَعَ الْإِمَامُ كَمَا فِي مَجْمُوعِ الْفَتاوَىٰ.^۱

ان تمام صورتوں میں اجرت واجب ہو گی یا نہیں؟ اس کا مدار عام عرف وعادت پر رکھا گیا کہ جہاں ایسی صورت پیش آئے اگر وہاں اجرت پر یہ مختلف کام کرنے کا عرف ہو تو اجرت واجب ہو گی ورنہ نہیں۔

خلاصہ یہ ہے کہ سرمایہ دینے اور محنت کرنے کے درمیان اس فرق کے علاوہ باقی دونوں کا حکم ایک ہے اور جو ضابطہ مال دینے کے متعلق تحریر کیا گیا وہی ضابطہ عمل و محنت کرنے میں بھی جاری ہو گا جبکہ عمل ایسا ہو کہ معدّ للاستعمال کے قبل سے ہو۔

فتاویٰ خیریہ وغیرہ کے جزئیات کا محمل

اولاد کے عمل کی حیثیت معلوم کرنے کے متعلق جو ضابطہ ابھی تحریر کیا گیا اس کا حاصل یہ ہوا کہ اگر پہلے سے عمل کرنے کی حیثیت باہمی اتفاق سے طے کی گئی یا باقاعدہ طے تو نہیں ہوئی لیکن بعد میں دونوں کسی ایک حیثیت پر متفق ہوں اور کوئی اختلاف پیش نہ آئے تو ایسی صورت میں اسی متفقہ حیثیت کا اعتبار ہو گا اور اسی کے مطابق اولاد کو اجير یا معاون قرار دیا جائے گا، اگر یہ دونوں باقیں نہ ہوں اور پھر دونوں کا آپس میں اختلاف آجائے تو ایسی صورت میں عام عرف وعادت یا اس کے علاوہ دوسرے اطمینان بخش قرائن سے کسی ایک حیثیت کو متعین کیا جائے گا۔

^۱ الدر المختار مع حاشية ابن عابدين، باب ما يجوز من الإجارة وما يكون خلافاً فيها، ج ۶، ص ۴۲.

انہی قرآن میں سے ایک یہ بھی ہے جو فتاویٰ خیریہ وغیرہ کئی کتابوں میں مذکور ہے کہ اگر اولاد والد کے ساتھ اس کے کاروبار میں محنت کرتے رہیں اور یہ تین شرائط موجود ہوں تو سارا کاروبار والد کا شمار ہو گا اور اولاد کی حیثیت معاون و مددگار کی ہو گی۔

شرائط یہ ہیں: ۱۔ کاروبار میں بیٹے کا سرمایہ شامل نہ ہو۔ ۲۔ دونوں کا کاروبار ایک ہی ہو۔ ۳۔ بیٹا باپ کے عیال میں رہتا ہو یعنی باپ ہی اس کا نان و نفقة وغیرہ اخراجات برداشت کرتا ہو۔

اگر یہ تینوں شرائط موجود ہوں تو بیٹوں کی حیثیت معین اور مددگار کی ہو گی اور ان کو اپنے عمل کے بد لے کوئی اجرت یا معاوضہ دینا لازم نہیں، اور اگر ان تینوں میں سے کوئی ایک شرط بھی مفقود ہو مثلاً بیٹے بھی کاروبار میں اپنا ذاتی سرمایہ لگائیں، یا کوئی بیٹا باپ سے اپنا الگ کاروبار کرتا رہے یا بیٹا باپ سے الگ رہتا ہو تو ان تینوں صورتوں میں بیٹوں کی حیثیت محض معین ہی کی نہیں ہو گی بلکہ ان کو اپنے اس محنت کا معاوضہ دیا جائے گا۔

چنانچہ فتاویٰ خیریہ میں ہے:

سئل في ابن كبير ذي زوجة وعيال له كسب مستقل حصل
بسبيه أموالاً ومتات هل هي لوالده خاصة أم تقسم بين ورثته؟
أجاب: هي للابن تقسم بين ورثته علي فرائض الله تعالى حيث
كان له كسب مستقل بنفسه وأما قول علمائنا أب وابن يكتسبان
في صنعة واحدة ولم يكن لهما شيء ثم اجتمع لهما مال يكون كله
للاب اذا كان الابن في عيال أبيه فإذا عدم واحد منها لا يكون

کسب الابن للاب۔^۱

علامہ خیر الدین رملی رحمہ اللہ کی اس تحقیق کو علامہ شامی سمیت کئی متاخرین فقہاء کرام نے نقل فرمایا اور اسی کے مطابق کئی احکامات متفرق عفرمائیں۔^۲

اب سوال یہ پیدا ہوتا ہے کہ اگر کہیں یہ شرائط مکمل طور پر موجود ہوں اور اس کے باوجود دیٹا سالہ سال محتن کرنے کے بعد جدائی کے وقت یہ دعویٰ کرے کہ میں تعاون کے لئے نہیں، بلکہ اجرت و معاوضہ کی خاطر یہ سب کچھ کرتا رہا تو کیا ان شرائط کا لحاظ رکھتے ہوئے اس کا دعویٰ رد کر دیا جائے گا کہ جب شرائط موجود ہیں تو بیٹھا بہر حال معین شمار ہو گا یا کسی صورت اس کی تصدیق بھی کی جاسکتی ہے؟ اسی طرح اگر کہیں یہ شرائط موجود نہ ہوں اور باپ دعویٰ کرے کہ پیٹا معاون کے طور پر کام کر رہا تھا تو اس کی تصدیق ہو سکتی ہے یا نہیں؟

تو فقہی اصول و ضوابط کو دیکھتے ہوئے بظاہر یہ معلوم ہوتا ہے کہ خود یہ شرائط مقصود بالذات نہیں بلکہ اصل دیکھنے کی بات یہ ہے کہ بیٹے کے عمل کی حیثیت کیا ہے؟ یہ شرائط اسی حیثیت متعین کرنے کے لئے مقرر فرمائی گئی کہ ان شرائط کے ہوتے ہوئے بیٹے عموماً باپ کے ساتھ تعاون کے لئے ہی کام کرتے ہیں اور جب یہ تمام یا ان میں سے بعض شرائط مفقود ہوں تو اس کے بغیر تعاون کرنے کا رواج نہیں، یعنی ان شرائط کی حیثیت زیادہ سے زیادہ ایک مفید اور تسلی بخش قرینے کی سی

^۱ الفتاوى الخيرية، كتاب الدعوى، ج ۲ ص ۶۵.

^۲ تتفییح الفتاوى الحامدية، كتاب الدعوى، ج ۲ ص ۲۱۸.

ہے جس سے بیٹے کے عمل کی حیثیت متعین کی جاسکتی ہے اور یوں یہ جزئیات بھی سابقہ ضابطہ کے تحت داخل ہو جاتے ہیں۔

المذا اگر کہیں ایسا عرف نہ ہو اور ان شرائط کے ہوتے ہوئے بھی تعاون کرنے کا رواج نہ ہو یا بعض شرائط کے مفقود ہونے کے باوجود معاوضہ پر کام کرنے کا عرف ہو اور یہ عرف درواج بھی عام اور مظہر ہو تو وہاں دیگر قرآن کا اعتبار کرتے ہوئے عمل کی حیثیت متعین کی جاسکتی ہے۔

چنانچہ خود علامہ خیر الدین رملی رحمہ اللہ ایک سوال کے جواب میں اس کی وضاحت کرتے ہوئے تحریر فرماتے ہیں:

وَمَا قُولَّ عَلَمَائِنَا أَبْ وَابْنٍ يَكْتَسِبُانِ فِي صُنْعَةٍ وَاحِدَةٍ وَلَمْ يَكُنْ لَهُمَا
شَيْءٌ ثُمَّ اجْتَمَعُ لَهُمَا مَالٌ يَكُونُ كَلَهُ لِلأَبِ إِذَا كَانَ الْابْنُ فِي عِيَالِهِ
فَهُوَ مُشْرُوطٌ كَمَا يَعْلَمُ مِنْ عَبَارَاتِهِمْ بِشُرُوطٍ مِنْهَا اِتَّخَادُ الصُّنْعَةِ
وَعَدَمُ مَالٍ سَابِقٍ لَهُمَا وَكَوْنُ الْابْنِ فِي عِيَالِ أَبِيهِ فَإِذَا دُمِّرَ وَاحِدٌ
مِنْهَا لَا يَكُونُ كَسْبُ الْابْنِ لِلأَبِ وَانْظُرْ إِلَى مَا عَلَلُوا بِهِ الْمَسَأَلَةُ مِنْ
قَوْلِهِمْ؛ لَأَنَّ الْابْنَ إِذَا كَانُ فِي عِيَالِ الأَبِ يَكُونُ مَعِينًا لَهُ فَيَمْضِي
فِمَدَارِ الْحُكْمِ عَلَى ثَبُوتِ كُونِهِ مَعِينًا لَهُ فِيهِ فَاعْلَمُ ذَلِكَ ۱۵۔^۱

**چھوٹے بھائیوں کا بڑے بھائی کے ساتھ مل کر شرائکت کرنا
اس کی بنیادی طور پر دو صورتیں ہو سکتی ہیں:**

^۱ الفتاوی الحبرية لنفع البرية، كتاب الدعوى، ج ۲ ص ۶۵۔ ونقله أيضا في تنقيح الفتاوی الحامدية، كتاب الدعوى، ج ۲ ص ۱۷۔

- ۱۔ کاروبار میں بھائیوں کی شرکت۔
- ۲۔ گھریلو مصارف و اخراجات میں شرکت، اس کی ضروری تفصیل مشترکہ خاندانی نظام کے ضمن میں ذکر ہو چکی، اس لئے دوبارہ دہرانے کی ضرورت نہیں ہے۔

پھر کاروبار میں شرکت کرنے کی بھی دو صورتیں ممکن ہیں: ایک تو یہ کہ کسی ایک بھائی نے اپنے ہی سرمایہ سے تجارت شروع کر دی اس کے بعد مگر بھائیوں نے بھی ساتھ مل کر محنت کرنا شروع کیا۔ دوسری صورت یہ ہے کہ باپ نے اصل کاروبار شروع کیا اور اس کے انتقال ہو جانے کے بعد بھائیوں نے مل کر محنت کرنا شروع کیا۔

پہلی صورت کے حکم میں تو یہ تفصیل ہے جو باپ کے ساتھ کاروبار کرنے کی ہے کہ اگر دیگر بھائیوں نے تعاون، بھائی چارگی اور تبرع کے طور پر محنت کی ہے تو یہ ان کی طرف سے تبرع و احسان شمار ہو گا اور اس کے عوض ان کو کوئی اجرت دینی لازم نہیں ہو گی، اور اگر اجرت و معاوضہ کے طور پر کام کرتے رہیں تو چونکہ اجرت پہلے سے طے نہیں ہوئی اس لئے ان کو اجرتِ مثل دی جائے گی جس کی تفصیل پہلے ذکر ہو چکی، اور اگر کہیں دونوں فریق کے درمیان اس بات میں اختلاف ہو جائے کہ عمل برائے تبرع و تعاون تھا یا معاوضہ و اجرت کے لئے؟ تو عام عرف و عادات وغیرہ قرائئن سے کسی ایک پہلو کو ترجیح دی جائیگی، اگر کسی جگہ ایسی صورت میں تعاون کے طور پر کام کرنے کا معمول ہو تو تعاون شمار ہو گا اور اگر کہیں اجرت کے عوض محنت کرنے کا عام رواج ہو تو یہی حیثیت متعین ہو گی اور اجرتِ مثل دینی ضروری ہو گی۔

اگر کہیں چھوٹے بھائیوں کی طرف سے کاروبار میں کوئی سرمایہ شامل نہ ہو اور بڑے بھائی کے ساتھ مل کر ایک ہی کاروبار میں محنت کرتے رہیں اور یہ چھوٹے بھائی بڑے بھائی کے عیال میں بھی ہوں کہ نان و نفقة وغیرہ مصارف وہی پوری کرتا ہو، تو ان تینوں بالتوں کے ہوتے ہوئے عموماً رواج یہ ہے کہ چھوٹے بھائی بڑے کے ساتھ تعاون و امداد کے لئے کام کرتے ہیں، اس لئے اس عمل کے بدله وہ اجرت کے مستحق نہیں ہوں گے، فتاویٰ انقرہ وغیرہ کئی کتابوں میں بڑے بھائی کو باپ کی طرح قرار دیا گیا اور باپ کے ساتھ اولاد کے کام کرنے میں یہی تفصیل ہے جیسا کہ پہلے تفصیل کے ساتھ ذکر کیا جا چکا۔

بھائیوں کا مرحوم والد کے ترکہ میں کاروبار کرنا

بھائیوں کے مشترکہ طور پر کاروبار کرنے کی دوسری صورت یہ ہے کہ باپ نے اپنی زندگی میں کاروبار شروع کیا پھر اس کا انتقال ہوا اور بیٹیوں نے مل کر کاروبار کو ترقی دی، یا باپ نے ترکہ میں سرمایہ چھوڑا اور بیٹیوں نے میراث تقسیم کئے بغیر اس سے کاروبار شروع کیا، اس کی مختلف صورتیں ممکن ہیں، یا تو سب ورثاء نے مل کر کام کیا ہو گا یا صرف بعض نے کام کیا ہو گا؟ پہلی صورت میں آپس میں زبانی طور پر شرکت کا معاملہ طے پایا ہو گا یا نہیں؟ اور دوسری صورت میں یعنی بعض ورثاء کے کام کرنے کی تقدیر پر، یا تو باقی تمام ورثاء نے اجازت دی ہوں گی یا محض بعض نے اجازت دی ہو گی یا کسی بھی وارث کی اجازت کے بغیر کاروبار کرنے والے ورثاء نے کام کرنا شروع کیا ہو گا؟ ان تمام صورتوں کا حکم مختلف ہے اس لئے ذیل میں تتفصیل کی خاطر یہ تمام صورتیں درج کی جاتی ہیں اور پھر ان کے احکام ذکر

کر دئے جاتے ہیں۔

- ۱۔ سب ورثاء نے باقاعدہ شرکت کا معاملہ کر کے کاروبار شروع کیا۔
- ۲۔ سب ورثاء نے کاروبار شروع کیا لیکن باقاعدہ شرکت کا معاملہ طے نہیں کیا گیا۔
- ۳۔ بعض ورثاء نے باقی تمام ورثاء کی اجازت سے کام کرنا شروع کیا۔
- ۴۔ بعض ورثاء نے کاروبار کرنا شروع کیا باقی ورثاء میں سے بعض کی طرف سے اجازت تھی اور بعض کی طرف سے نہیں۔
- ۵۔ بعض ورثاء نے باقی کسی بھی وارث کی اجازت کے بغیر کاروبار کرنا شروع کیا۔

پہلی صورت کا حکم

پہلی صورت کا حکم یہ ہے کہ اگر شرکت کے تمام تر ضروری شرائط موجود ہوں کہ مثلاً سب ورثاء عاقل ہوں اور مشترکہ نقد سرمایہ سے کوئی جائز کاروبار شروع کیا اور سب شرکاء کے حصہ بھی فیصدی اعتبار سے معین ہوئے، تو یہ معاملہ شرکت قرار دیا جائے گا اور شرکت ہی کے احکام اس پر نافذ ہوں گے لہذا معاملہ کرتے وقت تقسیم نفع کا جو کچھ تناسب طے کیا سی کے مطابق نفع تقسیم ہو گا اور خدا نخواستہ اگر نقصان ہو جائے تو وہ ہر ایک کے سرمایہ کے تناسب سے قرار پائے گا، اور اگر شرکت کی شرائط موجود نہ تھے تو شرکتِ فاسدہ کا حکم جاری ہو گا۔

دوسری صورت کا حکم

دوسری صورت میں چونکہ شرکت کی شرائط کا لحاظ نہیں کیا گیا کہ مثلاً

شرکت کے لئے آپس میں ایجاد و قبول کرتے، ایک دوسرے کا حصہ معین کرتے وغیرہ، اس لئے یہ شرکتِ ملک کھلائے گی اور اسی کے احکام اس پر نافذ ہوں گے، ہمارے ہاں عموماً یہی صورت راجح ہے کہ بے جا شرم و حیاء یا غفلت کی وجہ سے کوئی معاهدہ طے نہیں کیا جاتا اور یوں ہی کام کرنا شروع کر دیتے ہیں پھر جب کاروبار ترقی کر جاتا ہے اور خاطر خواہ کمائی حاصل ہو جاتی ہے تو آپس میں نزاع و اختلافات کے دروازے چٹ کھل جاتے ہیں، یہ بڑی غلطی اور کوتا ہی کی بات ہے جس سے احتراز کرنا ضروری ہے۔

علامہ ابن عابدین رحمہ اللہ تحریر فرماتے ہیں:

يَقُوْلُ كَثِيرًا فِي الْفَلَاحِينَ وَنَحْوِهِمْ أَنَّ أَحَدَهُمْ يَمُوتُ فَنَقُومُ أَوْلَادَهُ عَلَى تَرْكَتِهِ بِلَا قَسْمَةٍ وَيَعْمَلُونَ فِيهَا مِنْ حِرْثٍ وَزِرَاعَةٍ وَبَيْعٍ وَشَرَاءٍ وَاسْتِدَانَةٍ وَنَحْوَ ذَلِكَ، وَتَارَةٌ يَكُونُ كَبِيرَهُمْ هُوَ الَّذِي يَتَوَلِّ مَهْمَاتَهُمْ وَيَعْمَلُونَ عَنْهُ بِأَمْرِهِ وَكُلُّ ذَلِكَ عَلَى وَجْهِ الْإِطْلَاقِ وَالْتَّفَوِيضِ، لَكِنْ بِلَا تَصْرِيفٍ بِلِفْظِ الْمَفَاوِضَةِ وَلَا بِيَانِ جَمِيعِ مَقْتضَيَاتِهَا مَعَ كَوْنِ التَّرْكَةِ أَغْلِبَهَا أَوْ كُلُّهَا عَرْوَضٌ لَا تَصْحُ فِيهَا شَرْكَةُ الْعَقْدِ، وَلَا شَكُّ أَنْ هَذِهِ لَيْسَ شَرْكَةٌ مَفَاوِضَةٌ، خَلَافًا لِمَا أَفْتَى بِهِ فِي زَمَانِنَا مِنْ لَا خِبْرَةٍ لَهُ بَلْ هِيَ شَرْكَةٌ مَلْكٌ كَمَا حَرَرَتْهُ فِي تَنْقِيَحِ الْحَامِدِيَّةَ۔^۱

^۱ رد المحتار على الدر المختار، كتاب الشركة، ج ۴، ص ۳۰۷۔ وكذا في الفتاوى الكامالية، كتاب الشركة، ص ۴۹۔

تمیری صورت کا حکم

اس میں اولاً اجازت کی نوعیت کو دیکھا جائے گا، اگر اجازت اس بنیاد پر دی کہ پورا نفع صرف کاروبار کرنے والے افراد کا ہو گا اور ہمارا اصل سرمایہ محفوظ رکھا جائے گا، تو یہ قرض ہے یعنی گویا اجازت دینے والے نے اپنا حصہ کاروبار کرنے والے کو قرض کے طور پر دیا، اگر حاصل ہونے والا نفع سرمایہ کے تناسب سے طے ہوا اور کاروبار کرنے کی ذمہ داری بلا معاوضہ بعض ورثاء پر ڈالی گئی تو عمل نہ کرنے والے ورثاء کے سرمایہ کی حد تک یہ معاملہ بضاعت کا قرار دیا جائے گا، ورنہ تو مضاربت کھلانے گا۔

پھر مضاربت قرار دینے کی صورت میں اگر اس کے شرائط و ضوابط کا لحاظ رکھا گیا تو معاملہ درست قرار دیا جائے گا اور معاہدہ کے مطابق کمائی تقسیم کی جائے گی، ورنہ تو مضاربت فاسدہ ہو گا جس کا حکم یہ ہے کہ پورا نفع و نقصان مالک کا شمار ہو گا اور محنت کرنے والے کو اپنی محنت کی اجرت مثل دی جائی گی، کیونکہ عام طور پر اس طرح کاروبار کوئی بلا عوض نہیں کرتا اور خود مضاربت کی اجازت لینا ہی اس بات کا قرینہ ہے کہ کام کرنے والا مفت کام کرنے پر راضی نہیں، اس لئے بظاہر اجرت مثل لازم ہو گی۔

چوتھی صورت کا حکم

اگر بعض ورثاء کی طرف سے کاروبار کرنے کی اجازت ہو اور بعض کی طرف سے نہ ہو، تو جن کی طرف سے اجازت ہے ان کے حصہ کا حکم تو ہی ہے جو ابھی صورت نمبر ۳ میں تحریر کیا گیا، اور جن ورثاء کی طرف سے اجازت نہیں ملی، ان

کے حصہ کا حکم غصب کا ہے، لہذا جن بھائیوں نے کار و بار کیا اور جنہوں نے اس کی اجازت دی، ان سب کے لئے اپنے اپنے حصہ کی حد تک نفع حلال ہے اور جن ورثاء کی اجازت و رضامندی کے بغیر کار و بار ہوا، ان کے سرمایہ کے تناسب سے نفع کام کرنے والوں کے لئے حلال نہیں، اب ایک تو اس اقدام پر توبہ واستغفار کرے اور پھر یہ جو نفع حلال نہیں، اس کو ثواب کی نیت کئے بغیر صدقہ کر دے یا جن کا سرمایہ ہے انہی کو اپنے اصل سرمایہ کے ساتھ ساتھ یہ نفع بھی دیدے۔

نیز اس صورت میں حاصل ہونے والے نفع میں جو کچھ خبث پیدا ہوا اس لئے تصدق کرنے کی پوجنکہ بعض شرکاء کی اجازت نہ دینے کی وجہ سے پیدا ہوا اس لئے تصدق کرنے کی بنسبت یہ نفع انہی شرکاء کو دیدینا بہتر ہے۔

کفالہ کے ایک مسئلہ کے ضمن میں "ہدایہ" کے متن میں ہے:
وأحب إلى أن يرده على الذي قضاه الكرا ولا يجب عليه في الحكم".^۱

بسیط میں ہے:

وإن أجرها الحاضر، وأخذ الآخر حصة نصيبيه من ذلك تطيب له، وحصة نصيبي شركائه لا تطيب؛ لأنه بمنزلة العاصب يؤاجر في حصتهم فلا يطيب له الأجر ولكنها يتصدق به؛ لأن ملکه حصل له بسبب خبيث، ويعطي ذلك شركاءه إن قدر عليهم؛ لأن تمكن الخبر كان لمراجعة حقهم فيرتفع بالرد عليهم.^۱

^۱ المداية في شرح بداية المبتدى، كتاب الكفالة، ج ۳ ص ۹۳.

پانچویں صورت کا حکم

درج بالا تفصیل سے اس صورت کا حکم بھی واضح ہوا کہ تمام ورثاء کی اجازت و رضامندی حاصل کئے بغیر مشترکہ ترکہ میں کاروبار کرنا جائز نہ تھا اور اس سے جو نفع حاصل ہوا اس میں اپنے سرمایہ کے بقدر نفع تو حلال ہے باقی ورثاء کے سرمایہ کا نفع ملکِ خبیث ہے جس کو صدقہ کرنا واجب ہے اگر انہی ورثاء کو دیدیا جائے تو بھی درست ہے۔

بیوی کا شوہر کے ساتھ کاروبار میں شریک ہونا

عورت کے کاروبار کرنے کا حکم

اصل مسئلہ کے حکم سمجھنے سے پہلے بطور تمہید یہ سمجھ لینا چاہئے کہ شریعتِ مطہرہ نے عورت کو جو قدس و بزرگی کا مقام عطا فرمایا ہے، اسی کی ایک جملہ یہ بھی ہے کہ عورت پر اصلاً کمائی و کاروبار کرنے کا بوجھ نہیں ڈالا، چنانچہ شادی سے پہلے اس کا تمام تر نان و نفقة کی ذمہ داری باپ پر رکھی اور شادی کے بعد شوہر کو اس بات کا پابند بنایا کہ وہ حیاء و عزت کے ساتھ بیوی کے لئے نان و نفقة اور رہن سہن کا مناسب انتظام کرے، عورت کا از خود کمائی شرعاً بھی پسندیدہ نہیں اور عقلی و معاشرتی لحاظ سے بھی کئی خرابیوں اور متعدد مفاسد کا پیش نہیں کیا ہے۔

یہی وجہ ہے کہ اسلام کے دورِ اقتدار میں عورت کے کاروبار کرنے کا کوئی رواج نہیں تھا اس لئے معاشرتی امن و محبت کی فضاء عام تھی اور خاندانی نظام پورے

عروج و ترقی اور سکون و اطمینان کے ساتھ رانچ تھا پھر جب تہذیب مغرب نے اپنے غیر منصفانہ اور ناجائز مقاصد و اهداف کو حاصل کرنے کے لئے مساوات مردوzen کا معصومانہ نعرہ لگایا اور لوگ اس کے دام تزویر میں پھنس گئے اور خواتین نے بھی مسیحہ سمجھ کر اس کی آڑ میں پناہ لینے کی کوشش کرنا شروع کیا، تو اب وہی نظام اخلاقی گراوٹ، نفسیاتی و معاشی نقصانات، دینی اور سماجی طور پر اختطاط و تنزل کی تصویر بے نظیر بن چکا ہے۔

بہر حال عام حالات میں عورت کا باقاعدہ کاروبار میں حصہ لینا اور عملی طور پر کاروبار کرنا شرعاً بالکل پسندیدہ نہیں ہے، اگر کہیں مجبوری پیش آئے اور کوئی نان و نفقة کا بوجھ برداشت کرنے والا نہ ہو تو ایسی صورت میں خواتین کے لئے بھی شرعی حدود کی رعایت رکھتے ہوئے جائز کاروبار کرنا درست ہے تاہم شرط یہ ہے کہ حیاء و پرده کا بھرپور اہتمام کیا جائے اور غیر محروم کے ساتھ تہائی و بے تکلفی سے مکمل طور پر اجتناب کیا جائے۔

میاں بیوی کے مشترکہ کاروبار کا حکم

بیوی شوہر کے ساتھ کاروبار میں یا تو مال دیکر شریک ہو گی یا اس کے ساتھ عمل و محنت کر کے۔ دونوں صورتوں میں اگر تعادن و امداد کے طور پر شوہر کے ساتھ عمل کیا یا کچھ مال دیا جیسا کہ بعض علاقوں میں عموماً یہ رواج ہے، تو یہ اس کا شوہر کے ساتھ احسان و تبرع شمار ہو گا۔

اور اگر شرکت یا اجرت کے طور پر شوہر کو مال دیا یا اس کے ساتھ کاروبار میں کچھ محنت کرتی رہے تو اگر دونوں کے درمیان ابتداء میں شرکت یا اجارہ کا باقاعدہ عقد طے

پایا تھا، تو اب اسی معاہدہ کے مطابق نفع تقسیم ہو گا ورنہ تو اگر دونوں نے مال ملائکر کاروبار شروع کیا اور نفع وغیرہ کا کوئی تعین نہیں ہوا تو شرکتِ فاسدہ ہو گی۔

اگر اجرت کے طور پر کام کرتی رہے اور اجرت طلنہ کی ہو تو اجارہ فاسدہ ہے۔

ان آخری دونوں صورتوں میں اس فساد کا گناہ ہوا جس پر استغفار کر لینا چاہئے اور دونوں صورتوں میں انہی عقودِ فاسدہ کے احکام جاری ہوں گے جو پہلے بار بار تفصیل سے ذکر ہو چکے۔

اگر عمل کی تکمیل میں میاں بیوی کا اختلاف ہو جائے کہ مثلاً بیوی دعویٰ کرے کہ میں اجرت کے لئے محنت کرتی رہی جبکہ شوہر تعاون کرنے کا مدعا ہو تو اس صورت میں اُسی ضابطہ سے کسی ایک جہت کو ترجیح دی جائے گی جو پہلے ذکر کیا جا چکا، اور اس کے مطابق کسی ایک پہلو کو ترجیح دینے کے مختلف قرائیں میں سے ایک قرینہ یہ بھی ہے کہ جہاں کہیں بیوی شوہر کے ساتھ اور اس کے عیال کے طور پر رہتی ہو اور کاروبار بھی ایک ہو اور بیوی کی طرف سے اس میں کوئی مال بھی شامل نہیں کیا گیا تو عموماً ایسی صورت میں بیوی شوہر کے ساتھ امداد و تعاون کے طور پر ہی محنت کرتی ہے، لہذا ان شرائط کے ہوتے ہوئے یہی سمجھا جائے گا کہ عورت کا عمل بطور تعاون تھا اور اس کے بد لے کوئی اجرت لازم نہیں ہو گی۔

اگر بیوی نے اپنے ذاتی مال سے کچھ کمایا مثلاً لوپیاں، قالین، کپڑوں کی سلانی کرڑھائی، مختلف قسم کی طشتریاں وغیرہ بنائے فروخت کرنے سے کچھ مال حاصل ہوا تو یہ اسی کی ذاتی ملکیت شمار ہو گی چاہے ابتداءً اُر قم میکہ کی طرف سے ملی ہو یا شوہر نے بطورِ تملیک کچھ دیا ہو، اسی طرح اگر کسی جائز ملازمت اختیار کرنے کے نتیجہ میں

بیوی نے کچھ مال حاصل کیا تو بھی وہ خاص اسی کی ملک قرار دی جائے گی اور شوہر کا اس میں کوئی استحقاق نہیں ہو گا۔

علامہ بزاںی رحمہ اللہ فتاوی بزاںیہ میں تحریر فرماتے ہیں:

هذا إذا دفعه وأمرها بالحفظ أو بالوضع في البيت فغزلته صارت غاصبة وإن دفعه ولم يقل شيئا فالغزل له لجريان العادة بأن الزوج إذا دفع لها قطنا تعزله لأجل الزوج فصار الغزل كخدمة البيت من الخبز والطبخ وهذا إذا لم يكن الزوج بائع القطن كما مر.. وذكر شیخ الإسلام جلال الدين في أب وابن اكتسبا ولم يكن لهما مال فاجتمع لهما بالكسب أموال الكل للأب لأن الاب إذا كان في عياله فهو معین له في كل ما يكتسب لا يرى أنه لو غرس شجرة فهي للأب وبه أفتى القاضي الإمام في زوجين سعيا وحصلوا أموالاً أنها له لأنها معينة له إلا إذا كان لها كسب على حدة فلها ذلك. ذكر ظهير الدين كان الزوج يدفع إليها ما يحتاج ويدفع إليها أحياناً دراهم تشتري بها قطنا وتغزل فاشترت وغزلت وباعت واشترت بها أمتعة فالأمتعة لها لأنها اشتربت بلا توكيل الزوج ولو سماها عند الشراء أو علم عادة الزوج أنه اشترب لها ودفع إليها يكون لها.. وفي الفتاوی امرأة معلمة يعينها الزوج أحياناً فالحاصل لها.. وفي التقاط السنبلة إذ التقاطها فهو بينهما أنصافا والتفاوت ساقطة.

فصل سوم: مشترکہ خاندانی نظام میں زکوٰۃ وغیرہ مختلف عبادات سے متعلق احکام زکوٰۃ و قربانی وغیرہ کا مسئلہ

مشترکہ خاندانی نظام کی ایک صورت تو کاروبار و تجارت میں شریک ہونے کی ہے جس کا حکم گزشتہ اوراق میں تفصیل کے ساتھ ذکر ہو چکا، اس سے متعلق دوسرا بڑا مسئلہ جو ہمارے ہاں بکثرت پیش آتا ہے وہ یہ ہے کہ کاروبار ایک ہو یا مختلف، لیکن سب بھائی اپنی کمائی جمع کر کے مشترکہ طور پر گھر کے مصارف و اخراجات برداشت کرتے رہتے ہیں، اگر والدین میں سے کوئی ایک زندہ ہو تو تمام بھائی اسی کے پاس اپنی جمع پوچھی جمع کرتے ہیں اور اگر ان کا انتقال ہو جائے یا وہ کمزور و بے بس ہو جائیں تو افراد خانہ میں سے بڑے بھائی وغیرہ کسی کو سربراہ مقرر کر کے سب اسی کے پاس اپنی کمائی جمع کرتے رہتے ہیں، پھر والدین یا یہ سربراہ اس جمع پوچھی سے پورے گھر کاناں و نفقہ، خوشی و غمی اور امراض و مصائب وغیرہ کے مصارف و اخراجات پوری کرتا رہتا ہے۔

بعض جگہوں پر یہ سلسلہ صرف بھائیوں تک ہی محدود نہیں رہتا بلکہ چچازاد وغیرہ گھرانے ایک ہی کنبہ میں جمع ہو کر اسی طرح اکٹھے رہنے کو ترجیح دیتے ہیں اور اس طرح اپنی کمائی جمع کر کے زندگی گزر بسر کرتے رہتے ہیں جس سے معاملہ میں مزید چیزیں پیدا ہو جاتی ہے۔

اس تناظر میں یہ سوال بکثرت پیش آتا رہتا ہے کہ ایسے گھرانوں میں زکوٰۃ،

قربانی، صدقہ فطر اور حج وغیرہ عبادات کس کس پر اور کب لازم ہوں گی؟ اسی طرح مشترکہ کمائی سے جو کچھ ساز و سامان اور جائیداد و مکانات وغیرہ خریدے گئے، اس میں کس کے کتنے حصے ہوں گے؟ جدائی کے وقت جتنا سرمایہ، نقدی، کاروبار، ساز و سامان اور مکانات و جائیداد کی شکل میں موجود ہوں، اس میں کس کس کے اور کتنے حصے ہوں گے؟ یہاں اسی سے متعلق کچھ ضروری مسائل ذکر کرنا مقصود ہے۔

مخلوط کمائی کی وجہ سے زکوٰۃ و قربانی کا حکم

اگر کسی بھائی/شریک کے پاس ذاتی مال موجود ہو اور وہ نصاب کے برابر یا اس سے زیادہ ہو تو شرعی قواعد و ضوابط کے مطابق اس پر زکوٰۃ بھی لازم ہو گی اور قربانی و صدقہ الفطر بھی۔ اسی طرح اگر یہ ذاتی مال اتنا ہو جس سے حج واجب ہو جاتا ہے تو حج بھی واجب ہو جائے گا، اگر کسی کے پاس ذاتی کمائی اس حد تک موجود نہ ہو بلکہ جو کچھ کماتا ہو، وہ والدین یا گھر کے سربراہ کے پاس جمع کرتا ہو جیسا کہ مخلوط خاندانی نظام میں عموماً راجح ہے تو سربراہ کے پاس اس طرح جو کچھ مال و حال جمع ہو جائے، کیا اس میں تمام کمانے والوں کا حصہ اور ان کی ملکیت برقرار رہے گی یا نہیں؟

اس کا دار مدار اس بات پر ہے کہ یہ کمائی کرنے والے افراد سربراہ کو رقم کس بنیاد پر دیتے ہیں؟ آیا اس کو مالک بنانا کر دیدینا مقصود ہے یا مشترکہ گھر کے مصارف و اخراجات نمٹانے کے لئے محسن و مکیل و نائب کی حیثیت سے دیتے ہیں؟ اگر تملیک کے طور پر اس کو مال دیتے ہوں تو دیتے ہی ان کی ملکیت زائل ہو گئی اور سربراہ قبض کرتے ہی اس کا مالک بنا، اور جب مالک وہ بنتا تو ملکیت کے سارے

احکام بھی اسی پر عائد ہوں گے، المذاکوہ، قربانی، صدقہ فطر اور حج کے احکام بھی اسی کی طرف متوجہ ہوں گے اور جدائی کے وقت تک اس طریقے سے جو کچھ مال و حال جمع ہوا وہ بھی اسی سربراہ کی ملکیت شمار ہو گی جس میں اصلاحِ کمانے والوں کا کوئی حصہ نہیں ہو گا البتہ صلحہ رحمی، اور احسان شناسی کا تقاضا یہ ہے کہ کچھ نہ کچھ دیکر اس کو راضی کر دیا جائے، اخلاقی، سماجی اور معاشرتی اصول کا بھی یہی مقتضی ہے۔

اگر دینے سے مالک بنانا مقصود نہ تھا بلکہ محض نائب اور توکیل کی حیثیت سے مال دیا ہے تو اس صورت میں جس قدر مال سربراہ نے ابھی تک خرچ نہیں کیا، اس میں جس بھائی/شریک نے جس قدر مال دیا ہے اسی کے مطابق وہ حصہ دار ہو گا اور اس کے ملکیت کے احکام بھی اس پر عائد ہوں گے بشرطیکہ جو کچھ کمائی دی ہے وہ ان دینے والوں کی ذاتی ملکیت ہو، مشترکہ کاروبار کی آمدنی کے احکام پہلے تفصیل کے ساتھ ذکر ہو چکے ہیں۔

تملیک و توکیل پہنچانے کا ضابطہ

رہایہ سوال کہ یہ کیسے معلوم ہو گا کہ مال بطور تملیک دیا ہے یا برائے توکیل؟ تو واضح رہے کہ تملیک و توکیل پہنچانے کے دو ذرائع ہیں: ۱۔ دیتے وقت کسی ایک پہلو کی تصریح کی جائے۔ ۲۔ مختلف اطمینان بخش قرائیں سے کسی ایک نوعیت کو ترجیح دی جائے۔

یہ تملیک چونکہ فقہی لحاظ سے ہبہ کے مترادف ہے المذاقر تصریح کرنے سے مراد کوئی ایسا جملہ کہنا ہے جس سے ہبہ منعقد ہو جائے مثلاً یہ کہے کہ یہ رقم آپ کی ملک ہے، یہ مال آپ کا ہو گیا، یہ رقم آپ کی ہے اس سے جو چاہو کرو وغیرہ۔

یہ بھی واضح رہے کہ ہبہ کرنے کے لئے ہر وقت کوئی جملہ کہنا، ہی ضروری نہیں بلکہ قرآن سے بھی ہبہ مکمل ہو جاتا ہے لہذا گر کہیں زبانی طور پر کوئی ایسا جملہ استعمال نہ بھی ہو جائے لیکن اس بات کے قرآن موجود ہوں کہ دینے والا یہ مال بطورِ تملیک دے رہا ہے تو بھی اس کو ہبہ و تملیک ہی سمجھا جائے گا بشرطیکہ قرآن تسلی بخش ہوں جو کم از کم غالب گمان کافائدہ دیں۔

چنانچہ علامہ شامی رحمہ اللہ نے یہ جزئیہ نقل فرمایا ہے کہ:

وفي خزانة الفتاوي: إذا دفع لابنه مالا فتصرف فيه الابن يكون للأب إلا إذا دلت دلالة التمليك بيري.

اس جزئیہ میں تملیک پر دلالت کرنے والے قرینے کو بھی ہبہ ہونے کے لئے کافی قرار دیا گیا، علامہ شامی رحمہ اللہ نے خود اس سے یہ ضابطہ اخذ فرمایا کہ ہبہ کے لئے ہر جگہ ایجاد و قبول وغیرہ الفاظ کہنا لازم نہیں بلکہ قرائن سے بھی اس کا فیصلہ ہو سکتا ہے، آپ اس جزئیہ کو نقل کرنے کے بعد تحریر فرماتے ہیں:

قلت: فقد أفاد أن التلفظ بالإيجاب والقبول لا يشترط، بل تكفي القرائن الدالة على التمليك كمن دفع للفقير شيئاً وقبضه، ولم يتلفظ واحد منها بشيء، وكذا يقع في المداية ونحوها فاحفظه، ومثله ما يدفعه لزوجته أو غيرها.^۱

^۱ رد المحتار على الدر المختار، كتاب المبة، ج ۵ ص ۶۸۸.

المذا اگر کسی جگہ یہ عام عرف ہو کہ اولاد اپنے جمع پوچھی والدین یا بڑے بھائی کو بطور تملیک دیتے ہوں تو وہاں اگر کوئی زبانی تملیک ہونے کی تصریح نہ بھی کرے تو بھی اس عرفِ عام کا قرینہ کافی ہے اور اس کی بنیاد پر اس کو تملیک ہی قرار دیا جائے گا جبکہ دیتے وقت تو کیل کی صراحة نہ کرے۔

ایک شریک کا دوسرا کی طرف سے زکوٰۃ و قربانی کرنے کا حکم زکوٰۃ، قربانی اور صدقہ فطر وغیرہ ایسی عبادات ہیں جو ہر شخص پر انفرادی نوعیت کے مطابق لازم ہوتے ہیں، المذا اگر کسی شخص پر شرعی ضابطہ کے مطابق ان میں سے کوئی عبادت واجب ہوئی تو اس کی ذمہ داری ہے کہ خود یہ عبادت سرانجام دے یا اپنی طرف سے کسی کو اس کام کے لئے وکیل بنَا کر یہ کام کروائے، اگر اس کی اجازت / حکم کے بغیر کسی نے اس کی طرف سے زکوٰۃ دیدی یا قربانی کا جانور ذبح کیا، تو اس کا ذمہ فارغ نہیں ہو گا، لیکن دیگر بہت سے مسائل کی طرح اس باب میں بھی صراحة کے ساتھ کسی کو اس کام کے لئے وکیل مقرر کرنا لازم نہیں ہے بلکہ دلالۃ ایسا کرنا بھی کافی ہے، چنانچہ اگر کسی گھرانے میں یہ معمول ہو کہ گھر کا سربراہ گھر کے تمام صاحبِ نصاب افراد کی طرف سے قربانی کرتا ہے تو وہاں ان افراد کا صراحة کے ساتھ سربراہ کو ہر بار قربانی کا وکیل بنانا ضروری نہیں ہے بلکہ اگر یوں ہی وہ تمام افراد کی طرف سے مستقل قربانی کرے تو ان کا ذمہ فارغ ہو جائے گا۔

فتاویٰ قاضی خان میں ہے:

ولیس علی الرجل أن يضحي عن أولاده الكبار و أمرأته إلا بإذنهم

وعن أبي يوسف رحمه الله تعالى أنه يجوز بغير أمرهم استحساناً.^١

علامہ شامی رحمہ اللہ فرماتے ہیں:

ولو ضحى عن أولاده الكبار وزوجته لا يجوز إلا بإذنهم. وعن الثاني أنه يجوز استحسانا بلا إذنهم بزيارة. قال في الذخيرة: ولعله ذهب إلى أن العادة إذا جرت من الأب في كل سنة صار كإذن منهم، فإن كان على هذا الوجه مما استحسنه أبو يوسف مستحسن.^٢

البته زکوۃ کے متعلق فقهاء کرام نے یہ استثناء بھی ذکر فرمایا ہیں کہ اگر کسی کی اجازت کے بغیر اس کامال زکوۃ کے طور پر دی جائے تو جب تک وہ مال فقیر کے ہاتھ موجود ہے، اس وقت مالک اس میں زکوۃ کی نیت کر سکتا ہے اور اس سے زکوۃ ادا ہو جائے گی۔

رجل أدى زكاة غيره عن مال ذلك الغير فأجازه المالك فإن كان المال قائما في يد الفقير حاز، وإلا فلا كذلك في السrajia.^٣

^١ (فتاوی قاضی خان، کتاب الأضحیة، ج ۳ ص ۲۰۵).

^٢ رد المحتار على الدر المختار، کتاب الأضحیة، ج ۶ ص ۳۱۵.

^٣ الفتاوی المندیة ، کتاب الزکاة، الباب الاول، ج ۱ ص ۱۷۱ .

فصل چہارم:

**مشترک چیزوں کو استعمال کرنے اور مشترک کہ اخراجات سے متعلق مسائل
مشترک چیز کو استعمال کرنے کی مختلف صورتیں اور ان کے احکام**

مشترک خاندان میں اکثر چیزوں عموماً مشترک ہوا کرتی ہیں اور یہ شرکت بھی باقاعدہ کسی عقد کے نتیجہ میں نہیں آتی، اس لئے یہ شرکتِ ملک ہے، شرکتِ ملک کا حکم یہ ہے کہ یہ وکالت کو متنفسمن نہیں ہوتی اس لئے ایک شریک دوسرے شریک کے حصہ میں بالکل اجنبی کی طرح تصور ہو گا کیونکہ کسی چیز کے استعمال کرنے کی شرعاً وہی صورتیں ہیں کہ یا تو وہ چیز اپنی ملکیت میں ہو یا کسی شرعی بنیاد پر اس کو استعمال کرنے کی ولایت واستحقاق حاصل ہو، جیسے وکالت، ولایت یا باحثة عامہ وغیرہ، اور یہاں یہ دونوں باتیں موجود نہیں۔

"بدائع الصنائع" میں ہے:

فاما شركة الأملال فحكمها في النوعين جميماً واحداً، وهو أن كل واحد من الشركين كأنه أجنبي في نصيب صاحبه، لا يجوز له التصرف فيه بغير إذنه لأن المطلق للتصرف الملك أو الولاية ولا لكل واحد منهمما في نصيب صاحبه ولاية بالوكالة أو القرابة؛ ولم يوجد شيء من ذلك وسواء كانت الشركة في العين أو الدين لما

فَلَنَا۔^۱

"بَحْرٌ" میں ہے:

قوله (: وکل أجنبي في قسط صاحبه) أي وکل واحد من الشركين
ممنوع من التصرف في نصيب صاحبه لغير الشريك إلا بإذنه لعدم
تضمنها الوكالة.^۲

اس تناظر میں مشترک چیز استعمال کرنے کی مختلف صورتیں ذکر کی جاتی ہیں:

۱۔ شریک کی طرف سے صراحةً یا دلالۃ استعمال کرنے کی اجازت ہو تو اس کا
استعمال جائز ہے۔

۲۔ اگر غائب شریک کی طرف سے صراحةً یا دلالۃ ممانعت ہو تو دوسرے
شریک کے لئے اس کا حصہ استعمال کرنا جائز ہے۔

۳۔ غائب شریک نے صراحةً اجازت نہیں دی لیکن مشترکہ چیز ایسی ہے کہ اس
کا استعمال نہ کرنا مضر ہو، مثلاً استعمال نہ کرنے سے وہ چیز خراب ہو جاتی ہو، تو بھی
دلالۃ استعمال کرنے کی اجازت سمجھی جائیگی۔

۴۔ اگر مشترکہ چیز ایسی ہے کہ اس کا طریقہ استعمال مختلف ہے، تو کسی ایک
شریک کا دوسرے کی صریح اجازت کے بغیر ایسی چیز کو استعمال کرنا درست نہیں
ہے، اور اگر وہ چیز ایسی ہو کہ عموماً اس کا استعمال ایک جیسا ہو تو ایک شریک دوسرے
کی عدم موجودگی میں اس کی صریح رضامندی کے بغیر بھی اپنے حصہ کے بعد

^۱ بدائع الصنائع، كتاب الشركة، ج ۶ ص ۶۵.

^۲ البحر الرائق، كتاب الشركة، ج ۵ ص ۱۸۰.

استعمال کر سکتا ہے جبکہ اس کے خلاف کوئی راجح قرینہ موجود نہ ہو، پہلی صورت میں یہ سمجھا جائے گا کہ گویا ہر شریک کی جانب سے دوسرے کو استعمال کرنے کی دلالۃ اجازت دی گئی ہے جبکہ دوسری صورت میں ایسا نہیں ہے۔

"مجلہ" میں ہے:

يعد الغائب راضيا عن انتفاع الشريك الحاضر بالملك المشترك على وجه غير مضر بالغائب. لا يوجد رضاء من الغائب دلاله في الانتفاع بالملك المشترك الذي يختلف باختلاف المستعملين. بناء عليه ليس لأحد صاحبي الثياب المشتركة لبسها في غياب الآخر.^۱

اس کی شرح میں ہے:

وهذا الرضاء هو من قبيل الرضاء دلاله.^۲

۵۔ اگر مشترکہ چیز ایسی ہے جس کو تقسیم کیا جاسکتا ہے نہ ہی کوئی ایک فریق اپنا حصہ الگ طور سے استعمال کر سکتا ہے مثلاً اسٹری، کپڑے دھلانی کی مشین وغیرہ، ان جیسی چیزوں میں اگر کوئی ایک فریق دوسرے کو اپنے حصہ استعمال کرنے کی اجازت نہ دے تو ظاہر ہے کہ چیزیوں ہی بیکار پڑی رہے گی اور دونوں کا مقصود حاصل نہیں ہوگا، اس لئے باہمی اتفاق کے ساتھ کوئی صلح صفائی کی صورت اختیار کرنی چاہئے کہ مثلاً کوئی ایک فریق اپنا حصہ دوسرے کے ہاتھ فروخت کر دے، ورنہ تو ایک شریک کے مطالبه قاضی، متفقہ جرگہ یا مصالحتی کمیٹی دونوں کو مہایات یعنی

^۱ مجلة الأحكام العدلية، رقم المادة ۹: ۷ و ۱۰ و ۱۰۰ ص: ۲۰۷.

^۲ درر الحكم في شرح مجلة الأحكام ، شرح المادة المذكورة، ج ۳ ص: ۳۶.

نوبت بنبوت استعمال کرنے پر بھی مجبور کر سکتے ہیں۔

"در مختار" میں ہے:

والأصل أن القاضي يهابه بينهما جبرا بطلب أحدهما.^١

"بنایہ" میں ہے:

قال في "شرح الأقطع": قال أصحابنا: إن المهايأة في المنافع المشتركة

عقد جائز واجب إذا طلب أحد الشركاء.^٢

دوسرے شریک کی چیز استعمال کرنا

مشترکہ گھرانے میں وہ چیزیں جن میں خصوصی طور پر شرکت برقرار نہ ہو بلکہ کسی ایک فرد نے ذاتی کمائی سے خریدی، یا کسی دوست نے اس کو ہبہ کے طور پر کچھ دیا، یا مشترکہ ترکہ میں سے کچھ چیزوں کو تقسیم کیا گیا اور تمام شرکاء کے حصہ معین کئے گئے وغیرہ، ان تمام صورتوں میں کوئی فرد دوسرے کی چیز استعمال نہیں کر سکتا، البتہ اگر اس کی طرف سے صراحةً یاد لالہ استعمال کرنے کی اجازت ہو تو مضائقہ نہیں ہے۔

"محلہ" میں ہے:

لا يجوز للحاضر أن يسكن في حصة الغائب في الدار المشتركة إذا

كانت حصصهما مفرزة عن بعضها لكن إذا خيف خرابها من

عدم السكنى فالقاضي يؤجر هذه الحصة المفرزة ويحفظ أجرتها

^١ الدر المختار مع حاشية ابن عابدين كتاب القسمة، ج ٦ ص ٢٦٩.

^٢ البنایہ شرح المدایۃ، کتاب القسمة، فصل في المهايأة، ج ۱ ص ۴۶۲.

۱۔ للغائب.

المذا اگر کوئی شریک ایسی کسی چیز کو اپنے استعمال کے لئے مخصوص رکھنا چاہتا ہے خواہ اس کی صراحت کرے یاد گیر قرائیں سے معلوم ہو جائے کہ دوسرے افراد کے استعمال کرنے پر وہ دل سے راضی نہیں ہوتا تو ایسی چیزوں کو مالک کی صاف صریح اجازت کے بغیر استعمال کرنا شرعاً جائز نہیں ہے بلکہ اگر وہ صراحت استعمال کرنے اجازت بھی دیدے لیکن استعمال کرنے والے کو معلوم ہے کہ محض دباؤ کی وجہ سے، شرماشیری یا لوگوں کے طعن و تشنیع سے بچنے کی خاطر اجازت دے رہا ہے تو بھی اس کو استعمال کرنا درست نہیں ہے، کیونکہ کسی مسلمان کی ولی رضامندی کے بغیر اس کامال استعمال کرنا شرعاً حلال نہیں ہے۔

امام تیہقی رحمہ اللہ نے اپنی سند کے ساتھ یہ دو روایات نقل فرمائی کہ:

عن أبي حميد الساعدي أن رسول الله صلى الله عليه وسلم قال: "لا يحل لامرئ أن يأخذ عصا أخيه بغير طيب نفسه، وذلك لشدة ما حرم الله عز وجل مال المسلم على المسلم" ... عن أبي حررة الرقاشي، عن عممه، أن رسول الله صلى الله عليه وسلم قال: " لا يحل مال امرئ مسلم إلا بطيب نفس منه " .^۲

^۱ مجلة الأحكام العدلية، رقم المادة: ۸۲۰ ص: ۸۰۲

^۲ السنن الكبرى للبيهقي، كتاب الغصب، باب من غصب لoha فأدخله

في سفينة، ج ۶ ص: ۱۶۶ .

اجازت لینے میں ایک کوتاہی

یاد رہے کہ اجازت وہی معتبر ہے جو مالک کی طرف سے ہو اور دل سے ہو، لہذا مالک کے علاوہ دیگر افراد کی اجازت دینے کا اعتبار نہیں ہے الایہ کہ مالک کی جانب سے کسی کو یہ اختیار حاصل ہو کہ وہ اس کی چیز دوسرے کو بھی استعمال کرنے کے لئے دے سکے، مثلاً زید کی کوئی چیز ہے، اس کا بھائی عمر اس چیز کو استعمال کرنا چاہتا ہے تو خود زید کی اجازت یا رضامندی سے استعمال کرے، زید کی بیوی یا اس کے بیٹوں کی اجازت ضابطہ کے لحاظ سے کافی نہیں ہے البتہ اگر زید نے اپنی بیوی بچوں کو اس حد تک خود مختار بنایا ہو کہ وہ اس کی چیز میں اس قسم کے تصرفات کر سکتے ہوں تو اس صورت میں بیوی بچوں کی اجازت بھی کافی ہے۔

اس سلسلہ میں بعض اوقات یہ کوتاہی ہوتی ہے کہ چیز ہوتی ایک کی ہے اور استعمال کرنے کی اجازت دوسرا دیتا ہے، مثلاً گھر کے سربراہ کی طرف سے ایک شخص کی چیز دوسرے استعمال کرتا ہے، یا مثلاً شوہر کی اجازت سے اس کی بیوی کے جہیز وغیرہ کا سامان مشترکہ طور پر استعمال کیا جاتا ہے حالانکہ بسا اوقات وہ اس پر راضی نہیں ہوتی اور مالک کی رضامندی کے بغیر اس کی چیز استعمال کرنا جائز نہیں ہے لہذا اس باب میں احتیاط کی ضرورت ہے، ایک چار دیواری کے اندر رہنے کا مطلب یہ بالکل نہیں ہے کہ ہر شخص کے لئے دوسرے کی تمام چیزیں مباح ہیں بلکہ شرعی حدود و قیود کی پابندی کرنا لازم ہے۔

سنن نبیقی کی مندرجہ بالا روایت پھر ملاحظہ ہو:

عَنْ أَبِي حَرْثَةَ الرَّقَاشِيِّ، عَنْ عَمِّهِ، أَنَّ رَسُولَ اللَّهِ صَلَّى اللَّهُ عَلَيْهِ

وسلم قال: " لا يحل مال امرئ مسلم إلا بطيب نفس منه ".^۱

مشترکہ چیز کے ضائع کرنے پر تاوان کی صورتیں

مخلوط خاندانی نظام میں سب یا کثر چیزیں تمام شرکاء کے درمیان شرکتہ الملک کے طور پر شریک ہوتی ہیں اور شرکتہ الملک کا حکم پہلے ذکر ہو چکا ہے کہ اس میں کوئی شریک خود بخود دوسرے کا وکیل نہیں ہوتا بلکہ مشترکہ چیز میں سے دوسرے شریک کے حصہ کی حیثیت و دیعت کی طرح ہے جس کو عام حالات میں استعمال کرنا جائز نہیں، اگر مالک کی طرف سے صراحةً یاد لالہ استعمال کرنے کی اجازت ہو تو پھر استعمال کرنا جائز ہے۔

استعمال کرنے کی اجازت مل جانے کے بعد اس چیز کی حیثیت عاریت کی ہو جائے گی اور عاریت کی چیز کو استعمال کرنے میں اس بات کا لحاظ رکھنا ضروری ہے کہ مالک کی طرف سے جن قیود و شرائط کے ساتھ استعمال کرنے کی اجازت ملے، انہی شرائط کے تحت چیز استعمال کی جائے اگر اس کی خلاف درزی کرے گا تو نخیانت ثمار ہو گی جو ناجائز بھی ہے اور ہلاکت یا نقصان کی صورت میں ضمان بھی لازم ہو گا، البتہ اگر وہ خود شرائط و قیود ناجائز ہوں یا غیر مفید ہو تو اس کا اعتبار نہیں۔

اگر مالک کی طرف سے کسی قید و بند کے بغیر چیز استعمال کرنے کی اجازت ملے تو بھی عام عادت و معمول کے مطابق استعمال کرنے کی اجازت ہے، عام معمول کے

^۱ السنن الکبری للبیهقی، کتاب الغصب، باب من غصب لوحًا فادخله فی سفينة، ج ۶ ص ۱۶۶.

خلاف استعمال کرنا درست نہیں، اور اگر اس طرح استعمال کرنے کی وجہ سے وہ چیز
ہلاک ہو جائے یا اس میں کوئی نقصان و خرابی پیدا ہو جائے تو استعمال کرنے والے پر
اس کا ضمان لازم ہے، اگر مالک خوشدی سے معاف کرے تو دوسرا بات ہے، اس
لئے مشترکہ چیزوں کے استعمال کرنے میں خاصی احتیاط برتنے کی ضرورت ہے۔

"تحفۃ الفقہاء" میں ہے:

ثم العاریة قد تكون مطلقة وقد تكون مقيدة فالمطلقة أن يستعير
شيئاً ولم يبين أنه يستعمله بنفسه أو بغيره ولم يبين كيفية
الاستعمال. وحكمها أنه ينزل منزلة المالك فكل ما ينتفع به المالك
ينتفع به المستعير من الركوب والحمل وله أن يركب غيره ولكن
يحمل بقدر المعتاد لا زيادة عليه لأن الزيادة تكون إثلافاً. فأما إذا
بين أنه يستعمل بنفسه فهذا على وجهين إن كان مما يتفاوت
الناس في استعماله كالركوب واللبس فإنه يختص به ولا يجوز له أن
يركب غيره وأن يلبس غيره، وإن كان شيئاً لا يتفاوت كسكنى الدار
فله أن يغير غيره. وكذا إذا سمي وقتاً أو مكاناً فجاوز ذلك المكان
أو زاد على الوقت يضمن لأن التخصيص مفيد.^۱

امام سرسخی رحمہ اللہ کی "المبسوط" میں ہے:

وإذا جاوز المكان الذي سمي له وأخذ إلى مكان غير ذلك فعطبته
 فهو ضامن لها؛ لأنه استعملها بغير إذن صاحبها، فالتفقييد من
صاحبها هنا مفيد؛ لأن الضرر على الدابة يختلف بقرب الطريق

^۱ تحفۃ الفقہاء، کتاب العاریة، ج ۳ ص ۱۷۸.

وبعده، والسهولة والوعورة. وإن استعارها ليحمل كذا وكذا ثوباً هروياً فحمل عليها مثل ذلك مروياً أو فوهياً أو نرقاً لم يضمن؛ لأن التقيد بالعروي غير مفيد، فإن سائر أجناس الشاب كالعروي في الضرر على الدابة. وكذلك في الوزنات من الأدهان وغيرها كل تقيد يكون مفيدة فهو معتبر، وإذا خالف ذلك كان ضامناً، وما لا يكون مفيدة لا يعتبر.^١

مشترکہ مقاصد کی خاطر لئے ہوئے قرضہ جات کا حکم

مشترکہ گھر میں اگر کسی نے اپنے ذاتی مقاصد کے لئے قرضہ لیا تو قرض کی ادائیگی کا ذمہ دار بھی وہی ہو گا اگر مشترکہ امور کے لئے کسی ایک شریک نے قرضہ لیا مثلاً والدین میں سے کوئی ایک بیمار ہوا اور فوری علاج کے لئے خطیر رقم درکار ہے جو گھر میں موجود نہیں، اس لئے ایک بھائی نے بڑھ کر اپنی وساطت سے کسی سے قرضہ لیا، یا مثلاً گھر میں مزید کچھ تعمیر کرنے کی ضرورت ہے اور رقم موجود نہ ہو اس کے لئے کوئی ایک بھائی قرضہ لے لے وغیرہ۔

اس طرح قرض لینے کا حکم یہ ہے کہ اصلاً جس نے قرض لیا وہی مقروض شمار ہو گا اور قرض دہندا اسی سے اپنے قرض کا مطالبہ کرے گا، دوسرے شرکاء پر اس کی ذمہ داری عائد نہیں ہو گی اگرچہ خود انہوں نے ہی قرض لینے کا مشورہ یا حکم دیا ہو کیونکہ قرض لینے کے لئے کسی کو وکیل بنانا درست نہیں اور اس وکالت کا بھی اعتبار نہیں، لہذا قرض وصول کرنے والا وکیل ہی اصلاً قرض کا ضامن ہو گا البتہ وکیل بنانے کے

بجائے کسی کو پیغام رسابنا یا جائے اور اس طرح وہ قرضہ وصول کرے تو اس صورت میں پیغام پہنچانے والا ضامن نہیں ہو گا بلکہ جس نے بھیجا ہے اور جس کے نام پر قرض لیا جائے وہی مقروظ شمار ہو گا۔

فتاویٰ قاضی خان میں ہے:

الوکیل بالاستقراض من رجل معین إذا استقرض أن قال الوکیل
للمقرض على وجه الرسالة أن فلانا يقول لك أقرضني كذا كان
القرض للموکل وأن لم یقل الوکیل ذلك واستقرض كان القرض
على الوکیل.^۱

شرکاء پر مشترکہ قرضہ کے رجوع کرنے کا حکم
 المذاقر ض دہنندہ تو اسی سے اپنا قرض وصول کر سکتا ہے جس کو قرض دیا تھا، رہا یہ
 سوال کہ اگر کوئی ایک شریک اس طرح مشترکہ مقاصد کے لئے بھاری بھر
 قرضہ لے تو کیا صرف وہی اس کا ذمہ دار ہو گا یاد گیر شرکاء سے بھی پچھہ وصول
 کر سکتا ہے؟ یہ سوال ہمارے اس زمانے میں مزید اہمیت کا حامل اس لئے ہے کہ آج
 کل علاج و معالجہ، خوشی و غمی اور ناگہانی مصائب و آفات کے اخراجات بسا اوقات
 اتنے زیادہ ہو جاتے ہیں کہ وہ اکیلے ایک فرد کی استطاعت سے باہر ہوتے ہیں اور اس
 کے لئے فوری رقم مہیا کرنے کی ضرورت ہوتی ہے، نیز احسان و تبرع کے جذبات
 بھی پہلے کے مقابلے میں بہت کم ہیں، اب اگر صرف قرض لینے والے فرد پر ہی اس
 غلطیر رقم کو ادا کر دینے کی ذمہ داری ڈال دی جائے تو ایک طرف تو ایسا اقدام بہت سے

مشکلات و معاشرتی ناہموريوں کا ذریعہ بن جاتا ہے ساتھ یہ پہلو بھی قابل توجہ ہے کہ اگر ایسا فیصلہ کیا جائے تو آئندہ کوئی قرض لینے پر آمادہ نہیں ہو سکے گا۔

فقط ہی لحاظ سے اس کا دار مدار اس بات پر ہے کہ قرض کن مقاصد کے لئے لیا گیا؟ اور کہاں خرچ ہوا؟ اگر مشترکہ مقاصد کے لئے قرض لینے کی ضرورت پڑی تو دیکھنا یہ ہے کہ یہ مقاصد اضطراری درجہ کے تھے یا نہیں؟

اگر اضطراری درجہ کے مقاصد نہیں تھے اور قرض لینے والے نے دیگر شرکاء کا درجہ کے ذمہ داری اٹھانے سے پہلے ہی ان کی اجازت کے بغیر استعمال کئے تو یہ اس کی طرف سے تبرع شمار ہو گا جس کا دیگر شرکاء پر رجوع نہیں کر سکتا، اور اگر اضطراری درجہ کے اخراجات کے لئے قرضہ لیا ہے تو اگر اس میں دیگر شرکاء کو مجبور کیا جا سکتا تھا تو خرچہ کرنے سے پہلے ان کو مجبور کرنا ضروری ہے ورنہ تو تبرع و احسان شمار ہو گا، اور اگر اخراجات بھی اضطراری نوعیت کے ہوں اور ان پر مجبور کرنا ممکن نہ تھا جس کی تفصیل پہلے گزر گئی تو اس میں رجوع کر سکتا ہے، پھر اگر قاضی اور خود اس شریک کی اجازت کے بغیر ایسا کیا گیا جیسا کہ عموماً ہوتا ہے، تو کئے گئے خرچہ کے تناسب سے نہیں، بلکہ اصل قیمت کے تناسب سے شریک پر رجوع کرے گا۔

والذي تحصل في هذا محل أن الشريك إذا لم يضطر إلى العمارة مع شريكه بأن أمكنه القسمة فأتفق بلا إذنه فهو متبع، وإن اضطر وكان الشريك يجبر على العمل معه فلا بد من إذنه أو أمر القاضي فيرجع بما أنفق، وإن فهو متبع وإن اضطر وكان شريكه لا يجبر، فإن أنفق بإذنه أو بأمر القاضي رجع بما أنفق أولاً فالقيمة.

المذا احتیاط کی بات یہی ہے کہ قرض لینے کے بعد خرچ کرنے سے پہلے تمام شرکاء کے سامنے معاملہ کو واضح کر دیا جائے اور جب وہ ذمہ داری اٹھانے پر راضی ہو جائیں تبھی اس رقم کو استعمال کیا جائے۔

مشترکہ مال میں سے خریداری کرنے کی مختلف صورتیں اور ان کے احکام مشترکہ گھرانوں میں یہ صورت بھی بکثرت پیش آتی ہے کہ شرکاء والدین یا مشلاً بڑے بھائی کے پاس اپنی آمدنی جمع کرتے رہتے ہیں، سربراہ اس رقم سے گھریلو اخراجات بھی پوری کرتا رہتا ہے اور کچھ رقم بچت بچت کر کے جمع کرتا رہتا ہے، پھر اس سے زمین، دکان و مکان وغیرہ خریدتا ہے، اب یہ زمین صرف خریدنے والے کی ہو گی یاد یگر شرکاء کا بھی اس میں حصہ ہو گا؟

اس میں یہ تفصیل ہے کہ:

۱۔ اگر سربراہ کے پاس کمانے والوں نے یہ رقم بطور تمثیلیک جمع کی تھی تو خریدی ہوئی ساری چیزیں اسی کی ملک ہو گی، اگر وہ ان اشیاء کو کسی خاص شریک کے نام کرنا چاہتا ہے یا کمانے والے بیٹوں کو منتقل کرنا چاہتا ہے تو ایسا کرنا شرعاً بہبہ ہے جس کے تمام و مکمل ہونے کے لئے قبضہ وغیرہ تمام ضروری شرائط کا لاحاظہ رکھنا ضروری ہے، ان شرائط کے بغیر اگر کسی کے نام منتقل کیا تو اس کا اعتبار نہیں ہو گا اور اسی حالت میں انتقال ہوا تو یہ ساری چیزیں باقاعدہ اس کے ترکہ میں شامل ہو کر تمام شرعی و رشاء میں اپنے اپنے مقررہ حصوں کے مطابق تقسیم ہو گی۔

۲۔ اگر کمانے والے افراد نے رقم تمثیلیک کے طور پر نہیں دی بلکہ محض توکیل کے طور پر دی، تو اس کی دو صورتیں ہیں:

الف: اس نے اس رقم سے اپنے لئے کوئی چیز خریدی۔

ب: جنہوں نے رقم دی، انہی کے لئے خریدی۔

پہلی صورت میں ان پیسوں سے دینے والوں کی رضامندی کے بغیر کوئی چیز خریدنا شرعاً جائز تھا، لیکن خریداری چونکہ خود سببِ ملک ہے اس لئے وہ مالک ہو جائے گا، اب امام کرنج رحمہ اللہ کے قول کے مطابق تو یہ زمین اس کی ملک ہے اور وہ اس کو استعمال کر سکتا ہے البتہ کمانے والے شرکاء میں سے جس جس قدر روپیہ اس خریداری میں خرچ کیا وہ ان کو واپس کر دینا لازم ہے کیونکہ ان کے نزدیک جب تک حرام مال کو متعین کر کے اور پھر عملی طور پر اس کو دیکر خریداری نہ کی جائے تو خریدی ہوئی چیز میں خبث نہیں آتا اور ہمارے ہاں عموماً کوئی خریداری سے پہلے رقم متعین نہیں کرتا، جبکہ دیگر فقهاء کرام کے نزدیک اس کا حکم ملکِ خبیث کا ہے، علامہ کاسانی اور علامہ مرغینانی، ملا خسرو رحمہم اللہ وغیرہ کئی فقهاء کرام نے اسی قول کو ترجیح دی ہیں اور فقہی لحاظ سے بھی یہی قول زیادہ مناسب معلوم ہوتا ہے۔

صاحب بدایہ امام کرنج رحمہ اللہ کا قول ذکر کرنے کے بعد تحریر فرماتے ہیں:

وقال بعض مشايخنا رحمهم اللہ: لا يطيب له قبل أن يضمن، وكذا

بعد الضمان بكل حال، وهو المختار لإطلاق الجواب في الجامعين

والمبسوط.^۱

"بدائع الصنائع" میں ہے:

^۱ المداية في شرح بدایۃ المبتدی، کتاب الغصب، ج ۴ ص ۲۹۹

وإطلاق الجواب في الجامعين والمدارس دليل صحة هذا القول، ومن مشايخنا من اختار الفتوى في زماننا بقول الكرخي تيسيرا للأمر على الناس لازدحام الحرام، وجواب الكتب أقرب إلى التزه والاحتياط، والله تعالى أعلم.^١

اس مسئلہ کی دوسری صورت یہ تھی کہ رقم جمع کرنے والوں کے لئے اس رقم سے کوئی چیز مثلاً زمین خریدے، اس میں اگر خریداری سے پہلے ان کی اجازت لی جائے یا خریداری کرنے کے بعد وہ اس کونافذ کریں تو زمین ان کے درمیان رقم کے تناسب سے مشترک ہو گی، اور اگر انہوں نے اجازت نہیں دی تو یہ بیع فضولی ہے جو ان کمانے والے افراد کی اجازت و رضامندی پر موقوف ہے، ان کو اختیار ہے کہ خریداری کے اس عقد کونافذ کریں یا ختم کریں۔

مشترکہ اخراجات میں رجوع کرنے کا حکم

مشترکہ خاندانی نظام میں مشترکہ اخراجات کا مسئلہ بھی بکثرت باعثِ نزاع بن جاتا ہے، کوئی ایک شریک ہنگامی طور پر پورے گھرانے کی ضروریات و مصالح میں خرچ کرتا ہے پھر اس کے وصول کرنے میں اختلاف ہو جاتا ہے، اس سلسلہ میں ضابطہ یہ ہے کہ:

ا۔ کوئی شریک دوسرے شرکاء کے بتائے بغیر ایسا خرچ کرے جو ضرورت و اضطرار کی نوعیت کا نہ ہو، تو وہ اس کی طرف سے تبرّع و احسان شمار ہو گا اور اس میں دوسرے ورثاء پر رجوع کرنے کا حق نہیں۔

^١ بدائع الصنائع، كتاب الغصب، ج ٧ ص ١٥٥.

۲۔ اگر خرچہ اضطراری نوعیت کا ہے تو اگر دوسرے ورثاء کو اپنے ساتھ خرچہ میں شریک ہونے پر مجبور کر سکتا تھا مثلاً قاضی یا متفقہ جرگہ وغیرہ کی وساطت سے اس کو پابند نہیا جاسکتا ہو تو ایسی صورت میں انہی ممکنہ ذرائع سے اس کو مجبور کرنا ضروری ہے، اگر مجبور کئے بغیر دوسرے شریک نے خرچہ برداشت کیا تو یہ بھی اس کی طرف سے تبرّع و احسان شمار ہو گا جس کے وصول کرنے کا اس کو استحقاق نہیں۔

۳۔ خرچہ اضطراری نوعیت کا ہو لیکن کوئی ایک شریک دوسرے کو اپنے ساتھ خرچہ برداشت کرنے پر مجبور نہ کر سکتا ہو، اس صورت میں اولاً تجوہ شریک خرچہ برداشت کرنے سے اعراض کرتا ہو، اس کو راضی کر دیا جائے اور خرچہ میں شریک ہونے کے لئے اس کو تیار کیا جائے، اگر باہمی رضامندی سے ایسا ہو جائے تو بہت اچھا، ورنہ تو اس کے بغیر ہی ایک شریک خرچہ کر کے مشترکہ ضرورت کو پورا کرے اور پھر دوسرے شریک پر اس کے حصہ کی تک روئے کرے۔

مثلاً اگر مشترکہ ناقابل تقسیم دیوار ہے جس کی سردست مرمت ضروری ہے ورنہ گرنے کا خدشہ ہے اور ایک شریک خرچہ کرنے پر راضی نہیں تو ایسی صورت میں دوسرا شریک یہ خرچہ برداشت کرے اور حسب ضرورت مرمت کر کے دیوار کو درست کرے، بعد میں دوسرے شریک سے اس کے حصہ کی حد تک قیمت وصول کرے۔

علامہ شامی رحمہ اللہ مختلف جزئیات کی تنقیح و تہذیب کے بعد یہ ضابطہ تحریر فرماتے ہیں:

والذی تحصل فی هذَا الْمُحْلِ أَنَ الشَّرِيكَ إِذَا لَمْ يُضْطَرْ إِلَى الْعُمَارَةِ

مع شریکہ بأن أمكنه القسمة فأنفق بلا إذنه فهو متبرع، وإن اضطر و كان الشریک يجبر على العمل معه فلا بد من إذنه أو أمر القاضي فيرجع بما أنفق، وإلا فهو متبرع وإن اضطر و كان شریک لا يجبر، فإن أنفق بإذنه أو بأمر القاضي رجع بما أنفق أو لا فالقيمة.^١

کن کن مصارف میں شرکاء کو مجبور کیا جاسکتا ہے؟

رہایہ سوال کہ ایک شریک دوسرے کو کہاں مشترکہ خرچے میں شریک ہونے پر مجبور کر سکتا ہے اور کہاں ایسا جبر نہیں کر سکتا؟ تو اس میں اصولی بات یہ ہے کہ:

- ۱۔ جو شخص شرعاً مجبور نہ ہو، اس کو اپنی کسی چیز کی اصلاح و درستگی کرنے اور اس کی خاطر اخراجات برداشت کرنے پر قضاۓ مجبور نہیں کیا جاسکتا۔
- ۲۔ اگر اس کے ساتھ کسی دوسرے شریک کا حق والبستہ ہو جائے اور اصلاح و درستگی نہ کرنے کی وجہ سے پوری چیز کے خراب ہونے یا اس کو شدید نقصان پہنچنے کا خطرہ ہو لیکن اس کے باوجود کوئی ایک شریک اخراجات برداشت کرنے پر آمادہ نہ ہوتا ہو تو ایسی صورت میں بھی اس کو مجبور کرنے کے بجائے اس چیز کو تقسیم کر دیا جائے گا، تقسیم کرنے کے بعد دونوں کو اختیار ہے کہ اپنی چیز کے بقاء و تحفظ کا خیال رکھے یا یوں ہی ضائع ہونے دے۔

^١ حاشیة ابن عابدين على الدر المختار، كتاب الشركة، باب الشركة الفاسدة، ج ٤ ص ٣٣٤.

سے لیکن اگر یہی صورت حال ہو اور مشترک کہ چیز بھی ایسی ہو کہ ناقابل تقسیم ہو تو ایسی صورت میں انکار کرنے والے شریک کو مجبور کیا جائے گا کہ وہ بقدر ضرورت مشترک کے خرچہ برداشت کرے۔

اس ضابطہ کی روشنی میں تین صورتیں ایسی ہیں جہاں شرکاء کو مجبور کیا جاسکتا ہے:

الف: وصی: یتیم بچوں کا نگران و سرپرست۔ وصی چونکہ یتیم کے مصالح و مفاد کے تحفظ کا ذمہ دار ہوتا ہے اس لئے اگر کوئی چیز مثلاً عمارت یتیم بچے اور دوسرے شخص کے درمیان مشترک ہے اور عمارت کی مرمت کرنا ضروری ہو، اب دوسرا شریک تو مرمت کرنا چاہتا ہے لیکن وصی اعراض کرتا ہے، ایسی صورت میں وصی کو مجبور کیا جائے گا کیونکہ مرمت نہ کرنے میں یتیم کا واضح نقصان ہے اور وصی اپنے ذاتی معاملات میں اپنے سر تو نقصان برداشت کر سکتا ہے لیکن یتیم کے معاملات میں وہ اس کا مجاز نہیں۔

ب: وقف کا متولی: وصی کی طرح او قاف کا متولی بھی متعلقہ وقف کے مصالح کے تحفظ کا پابند ہے لہذا جہاں کوئی چیز وقف کے ساتھ کسی کام مشترک ہو اور اس پر خرچہ کرنے کی ضرورت ہو، نہ کرنے میں وقف کا خسارہ ہو تو ایسی صورت میں متولی کو بقدر ضرورت خرچہ میں وقف کے حصہ کے مطابق شریک ہونے پر مجبور کیا جائے گا۔

ج: دو یا زیادہ افراد کے درمیان کوئی چیز مشترک ہے اور وہ ایسی خستہ حال ہے کہ اگر ابھی اس کی اصلاح و مرمت نہیں کی گئی تو بالکل ختم یا بری طرح خراب

ہو جائے گی، ایسی صورت میں اگر سب شرکاء اصلاح و مرمت کے اخراجات برداشت کرنے پر راضی ہیں تو بہت اچھا، ورنہ تو اس چیز کو تقسیم کر دیا جائے گا اور اس کے بعد ہر مالک کا اختیار ہے کہ وہ اپنی چیز کی اصلاح کرے یا یوں ہی چھوڑ دے، لیکن اگر چیز بالکل ناقابل تقسیم ہے تو ایسی صورت میں اس کو مجبور کیا جائے گا کہ دوسرے شرکاء کے ساتھ مل کر اصلاح و مرمت کا ضروری خرچ برداشت کرے۔

"در مختار" میں ہے:

لَا يجبر الشريك على العماره إلا في ثلاثة: وصي وناظر وضرورة
تعذر قسمة ككري نهر ومرمة قناة وبئر ودولاب وسفينة معيبة
وحائط لا يقسم أساسه فإن كان الحائط يتحمل القسمة وبيني كل
واحد في نصيه الستة لم يجبر وإنما أجبر وكذا كل ما لا يقسم
كحمام وحان وطاحون.^۱

^۱ الدر المختار مع حاشية ابن عابدين، كتاب الشركة، باب الشركة الفاسدة، ج ٤، ص ٣٣٢.

فصل پنجم: مشترکہ خاندانی نظام سے متعلق متفرق مسائل

مشترکہ گھرانے میں کسی ایک کی کمائی حرام ہو

مشترکہ گھرانے میں اگر کسی ایک شریک کی آمدنی حرام ہو مثلاً وہ کسی سودی بینک میں ایسی ملازمت کرتا ہے جس کا تعلق سود کے لین دین یا لکھت پڑھت سے ہے یا انشورنس کمپنی میں لین دین کی ملازمت کرتا ہے یا اس کے علاوہ کوئی خلاف شرع کار و بار کرتا ہے، تو کیا اس کی وجہ سے پورے گھرانے کا کھانا پینا حرام ہو جائے گا یا نہیں؟ اس میں یہ تفصیل ہے کہ:

۱: اگر سب شرکاء کی کمائی نوبت بروج ہوتی ہو مثلاً کچھ دن تک ایک شریک سارے اخراجات برداشت کرتا ہے اور اس کے بعد وسر اشریک اخراجات کرتا ہے، تو ایسی صورت میں جب مالِ حرام والے شریک کی نوبت آئے اور وہ مال حرام سے اخراجات کرے تو اس سے استفادہ کرنا جائز نہیں۔

۲: اگر سب شرکاء کے ذمہ مختلف چیزیں مقرر ہوں جیسا کہ ہمارے ہاں بہت سے جگہوں میں یہ رواج ہے کہ آٹھا، گھنی وغیرہ کچھ چیزیں ایک شریک کے ذمہ قرار دی جاتی ہیں اور چنی گیس وغیرہ کا خرچہ دوسرے شریک کے سرڈاںی جاتی ہیں، ایسی صورت میں جو چیزیں مالِ حرام والے شریک کے ذمہ ڈالی جائیں، اس سے استفادہ کرنا جائز نہیں جبکہ وہ مکمل مالِ حرام سے متعلقہ اشیاء مہیا کرے یا ایسے مال سے جس

میں حرام غالب ہو، البتہ حلال مال زیادہ ہو تو گنجائش ہے۔

۳۔ اگر بعینہ حرام مال مہیا کرے مثلاً چوری یا رشوت کے ذریعے ملا ہوا آٹا گھی مہیا کرے، تو اس کا استعمال بھی جائز نہیں۔

۴۔ اگر ایک یا متعدد ورثاء کی کمائی حرام ہو اور سب شرکاء کی آمدی ملانے کے بعد اس میں اکثر مال حرام ہو تو اس کو بھی استعمال کرنا اور اس سے استفادہ کرنا شرعاً درست نہیں۔

۵۔ ان چار صورتوں کے علاوہ اگر کسی شریک کی طرف سے حرام مال مشترکہ کمائی میں ملایا جائے اور وہ مجموعی مال کے مقابلے میں کم ہو یعنی حلال مال اس کی بنتیت زیادہ ہو اور حرام مال بھی حلال کے ساتھ خلط ملط جائے بعینہ برقرارہ رہے تو اس مجموعی مال کو جائز مقاصد میں خرچ کرنا، اس سے گھرانہ کی ضروریات پوری کرنا شرعاً جائز ہے۔

فتاویٰ قاضی خان میں ہے:

قال الناطقی رحمه اللہ تعالیٰ إذا أهدى الرجل إلى إنسان أو أضافه إن كان غالب مال المهدي من الحرام ينبغي له أن لا يقبل المهدية ولا يأكل من طعامه ما لم يخبر أنه حلال ورثه أو استقرضه من غيره، و إن كان غالب مال المهدي من الحلال لا بأس بأن يقبل المهدية و يأكل ما لم يتبين عنده أنه حرام لأن أموال الناس لا تخلو عن قليل حرام فيعتبر الغالب.^۱

^۱ فتاویٰ قاضی خان، کتاب الحظر والاباحة، ج ۳ ص ۲۴۴.

"اشباه" میں ہے:

إِذَا كَانَ غَالِبًا مَالَ الْمُهَدِّيِ حَلَالًا، فَلَا بِأَسْبَابٍ يَقْبُولُ هُدُوْتَهُ،
وَأَكَلَ مَالَهُ مَا لَمْ يَتَبَيَّنْ أَنَّهُ مَحَرَّمٌ، وَإِنْ كَانَ غَالِبًا مَالَهُ الْحَرَامَ لَا
يَقْبِلُهَا، وَلَا يَأْكُلُ إِلَّا إِذَا قَالَ: إِنَّهُ حَلَالٌ وَرَثَهُ أَوْ اسْتَقْرَضَهُ.^۱

مشترکہ گھر انہ میں پرده کے حدود

پرداے کا اصل درجہ یہ ہے کہ عورت اپنے تمام غیر محارم سے اپنے بدن کو چھپاتی رہے، ان کے ساتھ آزادانہ خلط مطاب، بے تکلفی سے مکمل احتراز کرے، ان کے ساتھ تنہائی میں بالکل نہ رہے، اس لئے حتی الامکان اسی کا اہتمام کر لینا چاہئے، البتہ مشترکہ گھر میں رہنے کی وجہ سے اگر تمام بدن کا ہر وقت پرداہ کرتے رہنا مشکل ہو تو اس بات کی بھی گنجائش ہے کہ ایک بڑی چادر لے کر اپنے پورے بدن کو ڈھانک لے اور کام کا ج کے وقت صرف چہرے، ہاتھی اور بازو کو کھلا رکھے، چنانچہ امام ابو حنفیہ اور امام ابو یوسف رحمہما اللہ سے ایسی روایات بھی منقول ہے کہ کام کا ج کی ضرورت کی وجہ سے عورت کے پاؤں اور کلائی بازو کو دیکھنا مباح ہے جبکہ فتنہ و فحش کا خدشہ نہ ہو، چنانچہ "محیط برہانی" میں ہے:

وروى الحسن عن أبي حنيفة رضي الله عنهما: أنه يجوز النظر إلى قدمها أيضاً؛ لأنها تحتاج إلى إبداء قدمها إذا مشت حافية أو متتعلة، فإنها لا تجد الخف في كل وقت.. عن أبي يوسف: أنه يجوز النظر إلى ذراعيها أيضاً؛ لأنها تصير مبتلياً بإبداء ذراعيها عند

^۱ غمز عيون البصائر في شرح الأشباه والنظائر، الفن الأول، ج ۱ ص ۳۴۳.

الغسل والطبغ، قيل: فكذلك يباح النظر إلى ثيابها؛ لأن ذلك يبدوا منها عند التحدث مع الرجال في المعاملات، وذلك كله إذا لم يكن النظر عن شهود، فإن كان يعلم أنه لو نظر أشتته، أو كان أكثر رأيه ذلك، فليجتنب بجهده.^١

مشترىك طور پر رہن سہن کی صورت میں عورتوں کے لئے چونکہ ہر وقت مکمل جسم کا پرداہ کرتے رہنا عملاً مشکل ہوتا ہے، اس لئے ان اقوال پر بھی عمل کرنے کی گنجائش ہے، تاہم اس کے ساتھ ساتھ مندرجہ بالا باقاعدے کرنا بھی لازم ہے۔ اس سلسلہ میں بہت کچھ کوتاہیاں ہوتی ہیں، مثلاً:

الف: گھر میں رہنے کی صورت میں پردے کا کوئی اہتمام نہیں ہوتا، بلکہ شوہر کے بھتیجوں، بھانجوں، اور چیزاں دبھائیوں وغیرہ سے پرداہ کرنے کو معیوب تک سمجھا جاتا ہے حالانکہ بعض عناصر کے لحاظ سے ان جیسے قریب کے رشتہ داروں سے پرداہ کرنا دیگر لوگوں سے پرداہ کرنے کی بنت زیادہ اہم اور لازم ہے، احادیث مبارکہ میں جو دیبور کو "موت" فرمایا گیا ہے اس کی بڑی وجہ یہی ہے کہ وہ ہر وقت بھائی کے گھر آسکتا ہے اس لئے بعض اوقات تہائی وغیرہ تک کی نوبت پہنچ سکتی ہے۔

ب: آزادانہ میل اور جول اور کھلا احتلاط رکھا جاتا ہے حتیٰ کہ بسا اوقات غیر محروم کے ساتھ تہائی و خلوت تک کی نوبت آجائی ہے، حالانکہ یہ قطعاً ناجائز اور سخت گناہ کی بات ہے، حدیث شریف میں ہے:

^١ المحيط البرهاني، كتاب الكراهيـة والإـستحسـان، الفصل التاسع ، ج ٥ ص

أَلَا لَا يَخْلُونَ رَجُلٌ بِمَرْأَةٍ إِلَّا كَانَ ثالثَهُمَا الشَّيْطَانُ۔^۱

"ورِحْتَار" میں ہے:

وَفِي الْأَشْبَابِ: الْخُلُوَّ بِالْأَجْنبِيَّةِ حَرَامٌ۔^۲

ج: گپ شپ اور ضرورت و بے ضرورت بات چیت کی جاتی ہے حالانکہ خود ازواج مطہرات (رضوان اللہ علیہم اجمعین) کو نرم و خوشنما آواز کے ساتھ غیر محترم سے بات چیت کرنے سے ممانعت فرمائی گئی، اس لئے افراد خانہ میں سے جو نامحرم ہے ان کے ساتھ بے ضرورت بات چیت، ہنسی مذاق سے گریز کرنا ضروری ہے بلکہ نامحرم مرد کے سامنے خواتین آپس میں بھی ہنسی مذاق کرنے اور بے جواباً گپ شب لگانے سے احتراز کریں۔

د: بہت سی جگہوں میں غیر محرم مردوں کے ساتھ ہاتھ ملایا جاتا ہے، حالانکہ عام حالات میں غیر محرم کے ساتھ بلا حائل ہاتھ ملانا شرعاً جائز اور سخت گناہ ہے، جس سے احتراز کرنا لازم ہے۔

صاحبہ داہیہ فرماتے ہیں:

"وَلَا يَحِلُّ لِهِ أَنْ يَمْسِسْ وَجْهَهَا وَلَا كَفِيفَهَا وَإِنْ كَانَ يَأْمُنُ الشَّهْوَةَ"
لقيام المحرم وانعدام الضرورة والبلوى، بخلاف النظر لأن فيه بلوى.
والمحرم قوله عليه الصلاة والسلام: "من مس كف امرأة ليس منها
بسبييل وضع على كفه حمرة يوم القيمة" وهذا إذا كانت شابة
تشتهي.^۱

^۱ سنن الترمذی، رقم الحديث: ۲۱۶۵.

^۲ الدر المختار ، كتاب الحظر والإباحة، فصل في النظر والمس، ج ۶ ص ۳۶۸

س: مردوں کو بھی چاہئے کہ گھر میں آمد و رفت کے وقت کھنکھار کر آنے کا اہتمام کریں تاکہ اگر کوئی خاتون سامنے ہو تو وہ فوراً حجاب کا اہتمام کرے، اس طرح احتیاط کرنے سے پردازے کے حکم کا تحفظ ہو جائے گا جس میں دین و دنیا کے بہت سے فوائد اور نعمتیں نصیب ہو سکتی ہیں انشاء اللہ تعالیٰ۔

احسان و بھلائی کی وجہ سے کسی کی کمائی میں شرکت کا دعویٰ
 بڑے بھائیوں نے چھوٹے بھائی کو کام کا جگ کرنے سے فارغ کر کے تعلیم کے لئے فارغ کر دیا، تعلیم کے بعد اس کو کوئی بڑی نوکری ملی، تو اس کی تنخواہ میں دیگر بھائیوں کا کوئی استحقاق نہیں ہے البتہ اس کو اغلaci طور پر چاہئے کہ دیگر بھائیوں کے احسانات کو فراموش نہ کرے اور اپنی استطاعت کے بقدر ان کی خاطر مدارات کرتا رہے۔

ایک یا متعدد بھائیوں نے مل کر ایک بھائی کو باہر ملک کسی ملازمت کے لئے بھجا اور اس نے جا کر وہاں مال کمایا تو اس کمائی میں دیگر بھائی شرکت کا دعویٰ نہیں کر سکتے، البتہ بھینے کے لئے جو اخراجات انہوں نے کئے تھے، اس کا مطالبه کر سکتے ہیں یا نہیں؟ اس میں وہی تفصیل ہے جو پہلے گزر چکی ہے کہ اگر بھائی چارگی اور احسان کے طور پر یہ اخراجات برداشت کئے تو مطالبه کرنے کا حق نہیں اور اگر قرض کے طور پر کئے تو جس بھائی نے اس طور پر جتنا خرچ کیا، اتنی رقم کا وہ مطالبه کر سکتا

^۱ المداية في شرح بداية المبتدى، كتاب الكراهة، فصل في الوطء والنظر

والمس، ج ۴ ص ۳۶۸.

۔۔۔

والد صاحب کسی بڑے عہدے پر فائز تھے، اب اس کا انتقال ہوا اور مغلقة ادارے کی طرف سے مر حوم کے بیٹوں میں سے کوئی ایک بیٹا اس عہدے کو حاصل کر سکتا ہے، کسی ایک بھائی نے بڑھ کر محلہ کے ضابط کے مطابق وہ عہدہ حاصل کیا یا تمام بھائیوں نے مل کر کسی کو ایک منتخب کیا اور یوں ایک بھائی مر حوم والد کے عہدے پر فائز ہوا، تو یہ بھی دیگر بھائیوں کی خیر خواہی اور احسان شمار ہو گا اور محسن اس کی وجہ سے ان بھائیوں کا اس کی تنخواہ میں کوئی استحقاق پیدا نہیں ہو گا۔

ایک بستر پر سونے کا حکم

بعض علاقوں میں دیکھا گیا ہے کہ لڑکے اور لڑکیاں آپس میں ایک ہی بستر اور ایک ہی چارپائی میں سوتے ہیں، یہ بالکل غلط ہے، مسئلہ یہ ہے کہ جب اولاد دس سال کی ہو جائے تو ان کا بستر جدا کر لینا ضروری ہے، اس کے بعد کسی واقعی عذر کے بغیر ایک ہی بستر میں دو یا زیادہ بہن بھائیوں کا سونا شرعاً درست نہیں ہے اس کی وجہ سے بڑے فتنے پیدا ہو جاتے ہیں، اس لئے حدیث مبارکہ میں یہ تعلیم دی گئی ہے کہ دس سال کی عمر تک پہنچنے کے بعد پھوٹ کے بستر جدا کر دئے جائیں، چنانچہ سنن ابی داؤد میں ہے:

قال رسول اللہ صلی اللہ علیہ وسلم: مروا اولادکم بالصلاۃ
وهم أبناء سبع سنین، واضربوهم علیہما، وهم أبناء عشر

^١ وفرقوا بينهم في المضاجع.

"ورمحتر" میں ہے:

(ولا يجوز للرجل مضاجعة الرجل وإن كان كل واحد منهما في جانب من الفراش) .. وإذا بلغ الصبي أو الصبية عشر سنين يجب التفريق بينهما بين أخيه وأخته وأمه وأبيه في المضاجع لقوله عليه الصلاة والسلام وفرقوا بينهم في المضاجع وهم أبناء عشر.^٢

^١ سنن أبي داود، باب متى يؤمر الغلام بالصلاحة.

^٢ الدر المختار مع حاشية ابن عابدين، كتاب الحظر والإباحة، باب الاستبراء وغيرها، ج ٦، ص ٣٨٢.

فصل ششم: نابالغ بچوں کے املاک کے حکام نابالغ بچوں کی چیزیں استعمال کرنے کا حکم

جو چیزیں کسی نابالغ بچے کی ملکیت میں ہوں، مثلاً اس کو میراث میں ملی ہو،
کسی نے اس کو کوئی چیز دیدی یا خود والدین نے کوئی چیزیں مالکانہ طور پر دیدی، تو
والدین یاد گیر سرپرستان کی ذمہ داری ہے کہ ان اشیاء کی حفاظت کریں اور جس بچے
کی ملکیت ہے، اسی کی مصلحت میں خرچ کریں، ان اشیاء میں بچے کی مصلحت کے
خلاف کوئی تصرف کرنا شرعاً جائز نہیں ہے، عام طور پر اس مسئلہ میں بڑی کوتاہی برقراری
جاتی ہے، والدین اور مشترکہ طور پر رہتے ہوئے دیگر اہل خانہ بچوں کے مال میں
شرعی حدود کا خیال بالکل نہیں رکھا جاتا بلکہ موقع پر اس میں بہت سی غفلت کا
رویہ اختیار کیا جاتا ہے جس کی چند مثالیں درج ذیل ہیں:

الف: بچے کے ہاتھ سے خود یا اس کے دینے پر کوئی چیز لیکر کھانا اور اپنے لئے
استعمال کرنا۔

ب: ایک بچے کے ہاتھ سے کچھ چپس، ٹافی وغیرہ کوئی معمولی یا غیر معمولی چیز
لیکر دوسرا بچے کو دیدینا۔

ج: کسی بچے کے لئے گرمی / سردی کا لباس یاد گیر اسباب و سامان خرید کر دیدیا،
ضرورت پوری ہو جانے کے بعد وہ چیزیں دیگر بچوں کو مفت میں دینا یا استعمال

کر سکنے کے باوجود یوں ہی ضائع کر دینا۔

د: بچے کی مملوکہ رقم یادگیر کوئی چیز بلا ضرورت اس نیت سے استعمال کرنا کہ بعد میں دیدوں گا۔

س: والدین اور سرپرست کے علاوہ دیگر لوگوں کا بچوں سے اپنی ذاتی خدمت لینا، جبکہ اس میں بچے کی تدبیب و تہذیب وغیرہ کوئی مصلحت بھی ملحوظ نظر نہ ہو۔
ص: بچے کی مملوکہ چیزوں قی طور پر خود استعمال کرنا یا کسی اور کو دلانا۔

ط: مشترکہ ترکہ اموال سے کوئی صدقہ و خیرات کرنا، جبکہ اس میں نابالغ بچوں کا حصہ بھی ہو۔

یہ اور اس نوعیت کے تمام وہ تصرفات جو احسان اور تبرع پر مبنی ہو، بچوں کے اموال میں جائز نہیں ہے کیونکہ نابالغ بچہ تبرع کا اہل نہیں ہے، تبرع درست ہونے کے لئے عاقل اور بالغ ہونا ضروری ہے چنانچہ نابالغ یادیوانہ شخص کسی کو ہدیہ یا احسان کے طور پر کچھ دینا بھی چاہے تو اس کو اپنے لئے وصول کرنا اور استعمال کرنا جائز نہیں ہے بلکہ اول تو وصول ہی نہ کرے اگر کہیں وصول کرنے کی ضرورت ہو مثلاً کسی بچے کو بہلانے کے لئے ایسا کرنے کی نوبت آجائے، تو وصول کرنے کے بعد واپس لوٹانا ضروری ہے۔

پھر یہ تبرع و احسان چاہے مادی چیزوں کے متعلق ہو یا خدمت و منفعت کی شکل میں، بہر صورت درست نہیں ہے، جس طرح ہدیہ، صدقہ تبرع و احسان ہے یوں ہی کسی کی چیزوں قی طور پر لیکر استعمال کرنا یعنی عاریت یا قرض کے طور پر کوئی چیز لینا بھی تبرع کی ایک قسم ہے، لہذا نابالغ بچے کے مال میں یہ سارے تصرفات شرعاً

ممنوع ہیں جس سے احتراز کرنا لازم ہے، والدین کے حق میں بھی عام حالات میں یہی حکم ہے، البته بعض حالات میں ضرورت کے وقت وہ نابغہ بیٹے کامال اپنے لئے استعمال کر سکتے ہیں۔

مبسوط میں ہے:

وَكَفَالَةُ الصَّبِيِّ التَّاجِرُ بِإِذْنِ أَبِيهِ أَوْ بِغَيْرِ إِذْنِهِ بِنَفْسِ أَوْ مَالِ باطِلَةٍ؛
لَا نَهَا تَبْرُعٌ وَلَا يَمْلُكُهُ الصَّبِيُّ بِغَيْرِ إِذْنِ أَبِيهِ وَلَا بِإِذْنِهِ كَالْهَبَةٍ وَهَذَا لِأَنَّ
عَقْلَ الصَّبِيِّ إِنَّمَا يَعْتَبِرُ شَرِيعًا فِيمَا يَنْفَعُهُ، وَالتَّبْرُعُ لَيْسَ مِنْ جَنْسِ مَا
يَنْفَعُهُ عَاجِلًا، وَإِذْنُ الْأَبِ لَهُ لَا يَصْحُ فِيمَا لَا يَمْلُكُ الْأَبُ مُبَاشِرَتَهُ
كَالظَّلَاقِ وَنَحْوِهِ؛ وَلِأَنَّ الْكَفَالَةَ إِقْرَاضٌ لِلَّذِمَةِ بِالْتَّزَامِ الْحَقِّ فِيهَا فَكَانَ
إِقْرَاضُ الْمَالِ فَلَا يَمْلُكُهُ الصَّغِيرُ بِإِذْنِ أَبِيهِ وَلَا بِغَيْرِ إِذْنِهِ۔^۱

الأشباء میں ہے:

وَإِذَا أَهْدَى الْصَّبِيُّ شَيْءًا وَعْلَمَ أَنَّهُ لَهُ فَلِيُّسْ لِلْوَالِدِينِ الْأَكْلُ
مِنْهُ بِغَيْرِ حَاجَةٍ كَمَا فِي الْمُنْقَطِ۔^۲

در مختار اور شامی میں ہے:

وَيَبْاحُ لِوَالِدِيهِ أَنْ يَأْكُلَا مِنْ مَأْكُولٍ وَهَبَ لَهُ، وَقَيلَ لَا، اتَّهَى،
فَأَفَادَ أَنَّ غَيْرَ الْمَأْكُولِ لَا يَبْاحُ لَهُمَا إِلَّا لِحَاجَةٍ.

وفي الرّدّ تحته: قال في التتارخانية روي عن محمد نص أنه يباح. وفي

^۱ المبسوط للسرحسی، كتاب الكفالۃ، باب الكفالۃ بالنفس والوكالة بالخصوصة، ج ۲۰ ص ۸.

^۲ الأشباء والنظائر مع الغمز ،أحكام الصّبيان، ج ۳۱۷ ص ۳۱۷ .

الذخيرة: وأكثر مشايخ بخارى على أنه لا يباح. وفي فتاوى سمرقند:
إذا أهدى الفواكه للصغير محل للأبوين الأكل منها إذا أريد بذلك
الأبوان لكن الإهداء للصغير استصحارا للهداية اهـ.

قلت: وبه يحصل التوفيق، ويظهر ذلك بالقرائن، وعليه فلا فرق
بين المأكول وغيره بل غيره أظهر فتأمل.^١

بچوں کے املاک کے متعلق مشکلات سے بچنے کی آسان تدبیر

نابالغ بچوں کے اموال کے متعلق جتنے احکام ابھی تک ذکر کئے گئے ہیں، اس کی
بنیاد اس پر ہے کہ بچوں کے ہاتھ کوئی چیز مالکانہ طور پر تھماڈی جائے یا والدین
ہدیہ اگٹ کے طور پر کوئی چیز اس کے لئے مخصوص کر دیں، اگر والدین یاد مگر رشتہ دار
یہ احتیاط کریں کہ بچے کو کوئی چیز مالکانہ طور پر دینے یا مخصوص کرنے کے بجائے عاریت
اور اباحت کا معاملہ کیا کریں تو اس صورت میں یہ مشکلات کافی حد تک ختم ہو جاتی
ہیں کیونکہ اس صورت میں بچے مالک نہیں بنے گا بلکہ دینے والے کی ملکیت برقرار
ر ہے گی لہذا اگرچا ہے تو وہ خود اس چیز کو استعمال کر سکتا ہے اور اس کی صراحت یاد لالہ
اجازت سے دیگر رشتہ دار وغیرہ بھی استعمال کر سکتے ہیں۔

مثال کے طور پر اگر بچہ جچھوٹی موٹی کھانے کی چیز خریدنے کے لئے پیسے مانگتا ہے
تو والد پیسے دیتے ہوئے اس نیت سے نہ دے کہ بس یہ پیسے اس کے ہو گئے بلکہ
عاریت / قرض کی نیت سے دیدے یا اپنے لئے اس چیز کو لینے کا کہے، پھر بلاشبہ بچے ہی
کو کھانے دے، پہلی دو صورتوں میں بچے کو دل سے بری کر دے، اسی طرح لباس،

^١ الدر المختار مع حاشية ابن عابدين، كتاب المبة، ج ٥ ص ٦٩٦

جوتا، سائیکل اور کھلونا وغیرہ چیزیں خریدتے وقت یہ نیت نہ کریں کہ بچے کی ہو جائے گی بلکہ اپنی ملکیت میں ان تمام اشیاء کو برقرار رکھتے ہوئے اباحت کے طور پر اولاد کو مہیا کر دیں۔

بچوں کے نام تحفہ و تحوالہ کا حکم

شادی بیان یا ختنہ و ضیافت وغیرہ کے موقع پر بچوں کو تحفہ و تحوالہ دئے جاتے ہیں، لیکن ان کے لیتے دیتے وقت یہ بات واضح نہیں کی جاتی کہ اصل ہدیہ کس کو دینا مقصود ہے حالانکہ دونوں کے مسائل و احکام جدا جدابیں اور اس کی وجہ سے بعض اوقات بڑی اچھی پیدا ہو جاتی ہے، اس لئے بچوں کے نام کچھ دیتے وقت اولاً تو خود دینے والے کو چاہئے کہ وہ خود وضاحت کرے کہ خاص بچے کو دینا مقصود ہے یا اس کے والدین کو؟ اگر دینے والے نے کسی وجہ سے اس بات کی وضاحت نہیں کی تو لینے والے کو چاہئے کہ وہ اس کا ملنا معلوم کر کے اس کے مطابق عمل کرے، اس میں شرماشر می سے کام لینا مناسب نہیں ہے بلکہ یہ تو معاملات کی صفائی ہے جس سے سب کو راحت ملتی ہے۔

اگر کہیں تحفہ دینے والے نے کوئی وضاحت کی، نہ ہی والدین وغیرہ کوئی استفسار کر سکیں، تو اس کے حکم میں یہ تفصیل ہے کہ تحفہ کی نوعیت کو دیکھا جائے:

الف: اگر کوئی ایسی چیز ہے جو بچے ہی کے استعمال کی ہے مثلاً بچے کے بدن کے مناسب لباس و پوشناک، کھلونا وغیرہ، تو اس قسم کی چیزیں خود بچے ہی کی ملکیت ثمار ہو گی اور اس میں ان احکام کی پابندی ضروری ہے جو پہلے ذکر کئے جا چکے۔

ب: اگر چیز ایسی ہو کہ وہ والدین میں سے کسی کے ساتھ مخصوص ہو، مثلاً

مردوں یا عورتوں کا مخصوص لباس، یادوںوں میں سے کسی ایک کے ساتھ خاص زیب و زینت کے لئے استعمال ہونے والی چیزیں وغیرہ، یہ اسی کا ہو گا جس کے ساتھ مخصوص ہوا اور یہ سمجھا جائے گا کہ تحفہ دینے والا اسی کو تحفہ دینا چاہتا تھا لیکن کم قیمت ہونے یا کسی اور وجہ سے بچے کے سر رکھ دیا۔

ج: اگر چیز بچے کے ساتھ مخصوص ہے نہ ہی والدین میں کسی کے ساتھ خاص ہے، تو ایسی صورت میں یہ دیکھا جائے گا کہ تحفہ دینے والا کون ہے؟ اگر والد کے رشتہ دار یادوںست واحباب نے یہ چیز دی ہیں تو والد کا تحفہ شمار ہو گا اور اگر والد کے سہیلیوں یا اس کے اقرباء نے کوئی چیز بچے کے پاس رکھی ہیں تو وہ بچے کے والدہ کو تحفہ دینا سمجھا جائے اور یہی قرار دیا جائے گا کہ اصل تحفہ اسی والد یا والدہ کو دینا مقصود تھا لیکن کم قیمت ہونے یا کسی اور عضر کی وجہ سے بچے کے سرہانے رکھا۔

"تمملہ بحر" میں ہے:

لو اتخاذ الأَبْ ولِيْمَة لِلختَان فَأَهْدَى النَّاسُ هَدَايَا وَوَضَعُوا بَيْنَ يَدِيِ
الْوَلَدِ إِنْ كَانَتِ الْهَبَةُ تَصْلِحُ لِلصَّبِيِّ مُثْلِثِيَابِ الصَّبِيَّانِ أَوْ شَيْءٍ
يُسْتَعْمَلُهُ الصَّبِيَّانُ فَالْمَهْدِيَّةُ لِلصَّبِيِّ وَإِنْ كَانَتِ غَيْرُ تِلْكَ كَالْدَرَاهِمُ
وَالدَّنَانِيرُ وَالْحَيْوَانُ وَمَتَاعُ الْبَيْتِ يَنْظَرُ إِلَى الْمَهْدِيِّ إِنْ كَانَ مِنْ أَقْرَبَاءِ
الْأَبِ أَوْ مَعْرِفَتِهِ فَهُوَ لِلْأَبِ وَإِنْ كَانَ مِنْ أَقْرَبَاءِ الْأُمِّ أَوْ مَعْرِفَتِهِ فَهُوَ
لِلْأُمِّ وَسَوَاءَ كَانَ الْمَهْدِيُّ يَقُولُ عِنْدَ الْمَهْدِيَّةِ هَذَا لِلصَّبِيِّ أَوْ لَمْ يَقُلْ
وَهَذَا إِذَا لَمْ يَقُلْ الْمَهْدِيُّ أَهْدِيَتِ لِلْأَبِ أَوْ لِلْأُمِّ وَتَعذرُ الرَّجُوعُ

إلى قوله أما إذا قال شيئا فالقول قوله كذا في الخلاصة. ٤٥۔^١

علامہ ابن شہنہ رحمہ اللہ نے اس کے ساتھ مزید فرمایا کہ:

ينظر الى المهدی إن كان من أقرباء الأب أو معارفه فهو للأب لأن التمليک منه عرفا وإن كان من أقرباء الأم أو معارفها فهو للأم لأن التمليک منها عرفا فكان التعویل على العرف حتى لو وجد سبب أو جهة يستدل به على غير ما قلنا يعتمد على ذلك.^٢

بیٹے کے مال میں تصرف کرنے کے حدود

اگر والدین محتاج و فقیر ہیں تو اولاد پر لازم ہے کہ ان کے نان و نفقة کا مناسب انتظام کریں، نان نفقة کی ضرورت کے علاوہ بھی والدین کی جانی و مالی خدمت کرنا، ان کو آرام و سکون پہنچانا دنیا و آخرت کے لحاظ سے بڑی سعادت اور خوش بختی کی علامت ہے اور ساتھ احسان شناسی اور ایک اخلاقی فرائضہ بھی ہے، لیکن اس کے باوجود والدین کے لئے اس بات کا اختیار نہیں ہے کہ کسی بیٹے کی رضامندی یا اجازت کے بغیر بلا ضرورت اس کے مال کو خرچ کریں، ہبہ و صدقہ کر دیں یا کہیں فروخت کر دیں۔

ایک غلط فہمی کا ازالہ

بعض لوگ ایک حدیث سے استدلال کر کے غلط فہمی کے شکار ہو جاتے ہیں کہ حضور نبی اکرم ﷺ کے دربار عالیہ میں ایک موقع پر بیٹے نے باپ کے خلاف کچھ شکایت

^١ البحر الرائق، کتاب الہبة، ج ٧ ص ٢٨٨.

^٢ لسان الحکام، الفصل التاسع عشر فی الہبة، ص ٣٧٢.

کی کہ وہ اس کمال بغیر اجازت استعمال کرتا ہے تو حضور ﷺ نے بیٹے سے فرمایا تھا کہ "انت و مالک لایک" تو اور تیرا مال باپ کا ہے، اس روایت سے استدلال کر کے یہ سمجھا جاتا ہے کہ باپ بیٹے کا مال جس طرح چاہے، استعمال کر سکتا ہے کیونکہ بیٹے کمال در حقیقت باپ ہی کمال ہے، اس لئے بہت سے والدین اولاد کا مال بے دھڑک استعمال کرتے ہیں اور اس میں کسی طرح اجازت لینے یا اطلاع تک دینے کی ضرورت نہیں سمجھتے بلکہ اس کو خلاف مردود سمجھا جاتا ہے، حالانکہ بسا وقت پہنچا ان تصرفات پر دل سے راضی نہیں ہوتا اور خود والدین کو بھی اس کا علم ہوتا ہے۔

یاد رہے کہ اس حدیث شریف کا یہ مقصود نہیں ہے اور اس سے یہ استدلال کرنا کسی طرح درست نہیں ہے کہ بیٹے کا مال بہر حال باپ کی ملکیت ہے جسے وہ جب اور جیسے چاہے استعمال کر سکتا ہے، یہ مفہوم تو متعدد دلائل کے بھی خلاف ہے اور ان احادیث کی بھی جس میں یہ ضابطہ بیان فرمایا گیا ہے کہ والد، اولاد سمیت تمام لوگوں کی بُنْبُت ہر شخص اپنے مال کا زیادہ حقوق رہے، چنانچہ سنن دار قطنی میں ہے:

عن حبان بن أبي جبلة قال: قال رسول الله صلى الله عليه وسلم:

كُلَّ أَحَدٍ أَحَقُّ بِمَا لَهُ مِنْ وَالِدٍ وَوَلَدٍ وَالنَّاسُ أَجْمَعُونَ.^۱

لہذا مندرجہ بالا حدیث نان و نفقہ کی ضرورت کے وقت ہی پر محمول ہے چنانچہ جس موقع پر حضور ﷺ نے یہ بات ارشاد فرمائی تھی وہ بھی ایسا ہی موقع تھا کہ جہاں باپ بیٹے کا محتاج تھا۔

^۱ سنن الدارقطنی، رقم الحدیث: ۴۵۶۸، ج ۵ ص ۴۲۲۔

تقریباً تمام احکام میں باپ بیٹے کے جدا جد املاک کی رعایت رکھی گئی ہے یہی وجہ ہے کہ محض بیٹے کے مالدار ہونے کی وجہ سے باپ پر زکوٰۃ واجب ہے نہ قربانی و صدقہ فطر، اسی طرح اگر باپ بہر حال بیٹے کے املاک کا مالک ہوتا، بیٹے کے مرنے کے بعد اس کا ترکہ تقسیم کرنے کی ضرورت نہ تھی حالانکہ عام حالات میں والد کے لئے بیٹے کے ترکہ میں صرف چھٹا حصہ مقرر کیا گیا ہے۔

امام ابن عبد البر مالکی رحمہ اللہ ایک مسئلہ کی تشریح کے ضمن میں تحریر فرماتے ہیں:

ولیس له من ماله إلا القوت عند الفقر والزمانة وما استهلك من ماله غير ذلك ضمنه له ألا ترى أنه ليس له من مال ولده إن مات وترك ولدا إلا السادس وسائر ماله لولده، وهذا بين أن قوله صلى الله عليه وسلم (أنت ومالك لأبيك) أنه ليس على التمليلك وكما كان قوله عليه الصلاة والسلام (أنت) ليس على التمليلك فكذلك قوله عليه الصلاة والسلام (ومالك) ليس على التمليلك ولكنه على البر به والإكرام له.^۱

علامہ عبدالرؤف مناوی رحمہ اللہ فرماتے ہیں:

(كل أحد أحق بماله من والده وولده والناس أجمعين) لا ينافقه الخبر المار أنت ومالك لأبيك لما سبق أن معناه إذا احتاج مالك أحذه لا أنه يباح له ماله على الإطلاق إذ لم يقل به أحد.^۲

^۱ الاستذکار، باب ما لا حد فيه، ج ۷ ص ۵۲۵.

^۲ فيض القدیر، رقم الحدیث: ۶۲۷۱ ج ۵ ص ۹.

کچھ دیگر کاوشیں

الفتاویٰ الخیریہ (محقق و محرّج)	مفتی شاء اللہ صاحب
اصول تکفیر	مفتی عبید الرحمن صاحب
امر بالمعروف اور نهى عن المنکر	مفتی عبید الرحمن صاحب
فقہ البدع فی الشریعۃ الاسلامیۃ	مفتی عبید الرحمن صاحب
فقہی رسائل و مضامین	مفتی عبید الرحمن صاحب
برائین قاطعہ (محقق و محرّج)	مولانا عادل رضا صاحب
اطریہ دایہ (محقق و محرّج)	مفتی عبید الرحمن صاحب
ظهور مہدی اور ہماری ذمہ داریاں (مختصر)	مفتی شاء اللہ صاحب
علمی منظر نامے پر بیعت مہدی کے	مفتی شاء اللہ صاحب
بنیادی خدو خال اور ہماری ذمہ داریاں	دجال سے متعلق روایات میں ظاہری تعارض
اماں مہدی اکابر علمائے دیوبند کی تشریحات کی روشنی میں مفتی شاء اللہ صاحب	اوّر عصر حاضر کے تناظر میں ان کی مکمل تقطیق
ایمان و تقویں کی محنت اور ظہور مہدی	مفتی شاء اللہ صاحب
الامام المہدی (ترجمان السنۃ اور معارف الحدیث	مفتی شاء اللہ صاحب
کے تناظر میں تحقیق، تقطیق و تخریج)	مفتی شاء اللہ صاحب
الامام المہدی (الاشاعت لاشراط الساعۃ کارڈ و ترجمہ،	مفتی شاء اللہ صاحب
تخریج، تحقیق و تقطیق)	کیا امام مہدی کی شخصیت پہلے سے معلوم ہوگی؟
قرآن و سنت کی روشنی میں	مفتی شاء اللہ صاحب